



ئۇشبۇ كىتاب ئېلكتىاب تورى تەرىپىدىن تارقىتىلدى

ئەزىز ئوقۇرمەن، ئۇشبۇ كىتاب ئېلكتىاب تورى ئوقۇرمەنلىرى
تەرىپىدىن سىكانىرلىنىپ تارقىتىلدى.

ئۇيغۇر ھازىرقى زامان قاناقلىق شائىرلىرىنىڭ شېئىرلىرىدىن تەمىنلەپ

لۇتپۇللا مۇتەللىپ

سېلىرىغا جاۋاب




شىنجاڭ خەلق نەشرىياتى

ئۇيغۇر ھازىرقى زامان ئاتاقلىق شائىرلىرىنىڭ شېئىرلىرىدىن ئەمەلىيەت

ئابدۇخالىق ئۇيغۇر ئاچىل
لۇتپۇللا مۇتەللىپ يىللارغا جاۋاب
نەمىشپەت ئەرمىيا ئېلى سايرامىي ئالدىدا
ئابدۇرېھىم ئۆتكۈر ئۆمۈر مەنزىللىرى
تېيىپجان ئېلىيېف تۈگمەس ناخشا
مۇھەممەد رەھىم جان تەسەددۇق
مۇھەممەتجان راشىدىن ئانا تاغلار
بوغدا ئابدۇللا قەدىمىي يارغولدا كەچ كۈز
روزى سايىت ئانا تىلىم — زەر تىلىم
ئوسمانجان ساۋۇت زېمىن قەسدىسى

ISBN 978-7-228-11691-1



9 787228 116911 >

定价: 12.00 元




ئۇيغۇر ھاۋىرىنى زامان ئاتاقلىق شائىرلىرىنىڭ شېئىرلىرىدىن تەمىناتلىرى



لۇتپۇللا مۇتەللىپ

يىللارغا جاۋاب



شىنجاڭ خەلق نەشرىياتى



图书在版编目(CIP)数据

给岁月的答复：维吾尔文/鲁土甫拉·木塔力甫著. —乌鲁木齐：新疆人民出版社，2008.6（2009.2 重印）

ISBN 978—7—228—11691—1

I. 给… II. 鲁… III. 诗歌—作品集—中国—当代—维吾尔语（中国少数民族语言） IV. I 227

中国版本图书馆 CIP 数据核字（2008）第 081055 号

作 者	鲁土甫拉·木塔力甫
编 者	牙里坤·肉孜
责任编辑	孜来哈·艾则孜
责任校对	古丽夏尔·尼格买提
特约校对	阿依古丽·亚森
封面设计	艾克拜尔·沙力
出版发行	新疆人民出版社
地 址	乌鲁木齐市解放南路 348 号
电 话	0991—2827472
邮政编码	830001
印 刷	新疆新华印刷二厂
经 销	新疆维吾尔自治区新华书店
开 本	880×1230 毫米 1/32
印 张	4
插 页	4
版 次	2008 年 7 月第 1 版
印 次	2009 年 2 月第 2 次印刷
印 数	5001—8000 册
定 价	12.00 元

نەشرىياتتىن

شائىر لۇتپۇللا مۇتەللىپ 1922 - يىلى 11 - ئاينىڭ 16 - كۈنى قازاقىستاننىڭ ئالمائاتا ئوبلاستى ئۇيغۇر رايونى جۇنچى يېزىسىنىڭ سايدى بويى مەھەللىسىدە تۇغۇلغان . ئۇنىڭ تەخەللۇسى «قاينام ئۆركىشى»، ئەركىلەتپە ئىسمى «لۇتۇن»، قىسقارتىلما ئىسمى ل . مۇتەللىپ .

لۇتپۇللا مۇتەللىپنىڭ دادىسى ھېزىماخۇن ناھايىتى ئوقۇمۇشلۇق ئۆلىما بولۇپ، لۇتپۇللانىڭ تەربىيىلىنىشىگە ئالاھىدە كۆڭۈل بۆلگەن . لۇتپۇللا يەتتە ياشقا توشقاندا، ئۆز يېزىسىدىكى يېڭىچە مەكتەپكە ئوقۇشقا كىرگەن . 1931 - يىلى، ھېزىماخۇن ئائىلىسى غۇلجىنىڭ جىغىستاي يېزىسىغا كۆچۈپ كەلگەن، ئۇزاق ئۆتمەي ئۇ يەردىن نىلقا ناھىيىسىگە كۆچۈپ بېرىپ ئورۇنلاشقان . نىلقىدا يېڭىچە مەكتەپ بولمىغاچقا، دادىسى لۇتپۇللانى غۇلجىدىكى «تاتار مەكتىپى»گە ئوقۇشقا بەرگەن . لۇتپۇللا 1935 - يىلىنىڭ ئاخىرىدا «تاتار مەكتىپى»نى پۈتكۈزۈپ «رۇس مەكتىپى»گە، يەنى «رۇس گىمنازىيىسى»گە ئوقۇشقا كىرگەن . 1939 - يىلى ئىمتىھان بېرىپ «ئۈرۈمچى دارىلمۇئەللىمىن» مەكتىپىگە قوبۇل قىلىنغان . مەكتەپتە ئوقۇۋاتقان مەزگىلدە، يەنى 1941 - يىلى يازدا، ئۇ سوۋېت ئىتتىپاقى ئىلىم - پەن خادىملىرىنىڭ جەنۇبىي شىنجاڭنى توپوگرافىيە ھەم ئاسترونومىيە جەھەتتە تەكشۈرۈش ئۆمىكىگە رۇس تىلى تەرجىمانلىقىغا بەلگىلەنگەن . بۇ ۋەزىپە ئاخىرلاشقاندىن كېيىن لۇتپۇللا 1942 - يىلى 2 - ئايدا «شىنجاڭ گېزىتى»دە مۇھەررىر بولغان . 1943 - يىلى 11 - ئايدا «ئاقسۇ گېزىتى»دە مۇھەررىر بولغان . ئۈچ ۋىلايەت مىللىي ئارمىيىسىنىڭ ئاقسۇنى ئازاد قىلىش قىسمى ئاقسۇ شەھەر.

رىنگە قورشاپ ھۇجۇم قىلىۋاتقان جىددىي پەيتتە، يەنى 1945 - يىل 9 - ئاينىڭ 18 - كۈنى كېچىدە ئۆزىگە ئوخشاش 20 نەپەر ۋەتەنپەر- ۋەر سەپىدىشى بىلەن بىرلىكتە ئاقسۇدىكى گومىنداڭ ساقچىلىرى تەرىپى- دىن پاچىئەلىك ھالدا ئۆلتۈرۈۋېتىلگەن . 1956 - يىل 8 - ئايدا جۇڭ- خۇا خەلق جۇمھۇرىيىتى مەركىزىي خەلق ھۆكۈمىتى لۇتپۇلا مۇتەللىپنى «ئىنقىلابىي قۇربان» دەپ ئاتاسى قارار قىلغان .

لۇتپۇلا مۇتەللىپ غۇلجىدا ئوقۇۋاتقان چاغلىرىدىلا شىئىر يېزىپ «ئىلى گېزىتى»دە ئىلان قىلغان . كىيىن «شىنجاڭ گېزىتى» ۋە «ئاقسۇ گېزىتى»دە ئۇنىڭ شىئىرلىرى ئارقا - ئارقىدىن ئىلان قىلىنىپ، 1940 - يىللاردىكى ئاۋانگارىي شائىرلاردىن بولۇپ قالغان . ئۇنىڭ «شائىر توغ- رىسىدا مۇۋەششە»، «باشلىق ئۇچۇ كۈرەش»، «خىيالچان سىلەك»، «يىللارغا جاۋاب» ناملىق نادىر شىئىرلىرى 1940 - يىللاردىكى ئۇيغۇر شېئىرىيىتىنىڭ بىڭى سەۋىيىسىنى ئارانغان .

لۇتپۇلا مۇتەللىپ ئەدەبىيات - سەنئەت جەھەتتە ئالاھىدە ئالانتلىق بولۇپ، دراما ئىجادىيىسى، رەسىم ئىجادىيىسى، ئەدەبىي تەرجىمىچىلىك، ئەدەبىيات - سەنئەت نەزەرىيىسى تەتقىقاتى، ئاكتيورلۇق قاتارلىق جە- ھەتلەردە ئوخشاش بولمىغان دەرىجىدە ئۇنۋان قازانغان . ئۇنىڭ تەسىرى ئەدەبىيات - سەنئەت ساھەسىدىن كۆپ ھالقىپ كەتكەن .

يېرىم ئەسىردىن ئارتۇق ۋاقىتتىن بېرى، لۇتپۇلا مۇتەللىپنىڭ ھاياتى ۋە ئىجادىيىتىگە بىغىسلانغان ئىجادىيەت ۋە تەتقىقاتلار بارغانسېرى چوڭ- قۇرلاشماقتا .

لۇتپۇلا مۇتەللىپ بىر ئوب ئۆرەك شائىر، ۋەتەنپەرۋەر ئىنقىلابچى، نامى ئۈچمەس ئىنقىلابىي قۇربان سۈپىتىدە ئەۋلادمۇ ئەۋلاد باد ئېتىلىپ، ھايات پائالىيىتى ۋە شىئىرلىرى بىل - ئەدەبىيات دەرىجىلىرىگە كىر- گۈزۈلۈپ، ياش - ئۆسمۈرلەرنىڭ قەلبىدىن ئورۇن ئېلىپ كېلىۋاتقان سۆيۈملۈك ئوغلانئۇر .


بۇ توپلامغا شائىر لۇتپۇلا مۇتەللىپنىڭ شېئىرىي مىراسلىرى كىرگۈ- زۈلدى .

مۇندەرىجە

- 1 خەلقىگە
- 3 «ئەپەندى» بولماق
- 4 دېھقانغا
- 6 كۈرەشچان جۇڭگو خوتۇن - قىزلىرى
- 7 بۇ مېنىڭ ياش غۇنچە گۈلۈم ئېچىلاتتى
- 10 كۆكلەم ئىشقى
- 11 چىمەن
- 13 بىز شىنجاڭ ئوغۇل - قىزلىرى
- 15 جۇڭگو پارتىزانلىرى
- 17 كۈرەش
- 18 جانان ئەيلەر
- 19 جۇڭگو
- 23 چوڭ كۈرەش قوينىدا
- 25 كۈرەش ئىلھامى
- 29 كۈرەش سېپىدىن شەپە
- 30 كۈرىشىۋاتىمىز
- 32 ئىشلە، دېھقان ئاكا!
- 34 كۈرەش دولقۇنلىرى
- 36 خوش
- 38 قىزىلگۈلگە پۈركەنگۈچە يەر - جاھان
- 40 ئازادلىق تويى

- 42 باتۇر يىللار
- 44 مارشلار
- 47 جۇڭگو قىزى رەيھاننىڭ مارت شامىلىغا بۇيرۇقى
- 49 مۇخەممەس
- 51 ماي ناخشىسى
- 53 كەل، يېڭى يىل
- 54 چوڭ قەھرىمان ئويغاندى
- 56 دوستۇمغا
- 58 يەنە ئويغان
- 59 پارچىلار
- 60 لېنىن شۇنداق ئۆگەتكەن
- 62 ماي كۈرەشچان ئاي
- 64 يانار تاغلار
- 67 پارچە
- 68 تۇن يېرىپ ئىزلار باسقاندا
- 71 مۇخەممەس
- 74 ياشلىق، ئۆگەن
- 76 ھەسەن - ھۈسەن
- 79 غەزەل
- 80 پەرياد
- 81 يىللارغا جاۋاب
- 84 ئىككى شېئىر
- 85 بىزنىڭ مەمەت
- 90 كەل، باھار
- 92 تەسراتىم
- 93 كۆردۈم
- 94 شائىر توغرىسىدا مۇۋەششەھ

96 چال، سازەندىم
98 مۇھتەملات
99 باھار ھەققىدە مۇۋەششەھ
101 خىيالچان تىلەك
102 ئاخىرقى سۆز
103 مۇھەببەت ھەم نەپرەت



خەلقىمگە

ئەي شىنجاڭ خەلقى، خىزمەتكە دائىم تەييار بول،
ئۈستۈنلۈكلەرنى جانلاندۇرۇشتا ھوشيار بول .
نېمىلەر چۆرگىلىمەكتە جۇڭگو بېشىدا،
خەلقىم، يۈرگەت يەتتى، ھەممىگە تەييار بول .

جەڭ مەيدانىدا ئاڭلىق بولماقتىمىز،
قەھرىمانلارغا ياردەم توپلاش ① كويىدا بول .
ئاخىرقى چوڭ ئۈستۈنلۈكنى ئېلىپ چىقىشقا،
جاھانگىرلارغا توسالغۇ ئۆتكۈز - غار بول .

تىرىشقىن، خەلقىم، كېچە - كۈندۈز ئىش يولىدا،
ئاداققى دەمدە سائادەتلىك باھار بول .
ياخشى چۈشىنىپ سوۋېت بىلەن دوستلۇقنى ②،
كۈرەشتە سەن قەھرىمان، جەسۇر بول .

قەدەم چىقماستىن ئازادلىقنىڭ يولىدىن،
مەھكەم بۇزۇلماس سەپنىڭ قوينىدا بول .
ماڭغىن سائادەت دۇنياسىغا كەڭ ئاتلاپ،
ۋەتەن، ئەل ئۈچۈن قايتىماس پىداكار بول .

ئازادلىق يولىنى مەزلۇملارغا ئېچىشقا،
ئۇلارنىمۇ ئىنسان قاتارىغا قېتىشقا،

قاراڭغۇ ماكانغا ساپ نۇرلار چېچىشقا، سۆيۈملۈك خەلقىم، قۇۋۋەتلىك ساپ نۇر بول .

1937 - يىلى ئۆكتەبىر، غۇلجا



① شۇ يىللىرى ياپون باسقۇنچىلىرىغا قارشى ئۇرۇشنىڭ ئالدىنقى سېپىدە جەڭ قىلىۋاتقان 8 - ئارمىيىگە ماددىي جەھەتتىن ياردەم بېرىش ئۈچۈن، شىنجاڭدا « ئالدىنقى سەپكە ياردەم بېرىش ھەيئىتى » تەشكىل قىلىنغان. بۇ ھەيئەت ھەر مىللەت خەلقىنىڭ ماددىي ياردەملىرىنى قوبۇل قىلىپ، ئالدىنقى سەپكە يوللاپ بەرگەنىدى . — مۇھەررىردىن.

② 1933 - يىلىدىكى ئاپرېل ئۆزگىرىشىدىن كېيىن، جۇڭگو كوممۇنىستىك پارتىيىسى ۋەكىللىرىنىڭ تەشەببۇسى ۋە تىرىشچانلىق كۆرسىتىشى ئارقىسىدا، شېڭ شىسەي ھاكىمىيىتى « ئالتە چوڭ سىياسەت » نى يولغا قويغانىدى، بۇ، « جاھانگىرلىككە قارشى تۇرۇش، سوۋېت ئىتتىپاقى بىلەن دوست بولۇش، مىللەتلەر ھوقۇقتا باراۋەر بولۇش، پارىخورلۇقنى يوقىتىش، تىنچلىقنى ساقلاش، شىنجاڭنى ئىسلاھ قىلىش » تىن ئىبارەت. شائىر بۇ مىسرادا ئالتە سىياسەتنىڭ بىرىنى ئەسلىتىپ ئۆتۈپ كەن . — مۇھەررىردىن.

«ئەپەندى» بولماق ①

— بۇ يىل ئون ئىككى يىل بولۇپ قالدى، ئۇكام،
بۇ، ئەپەندى بولماق مېنى بىر بالاغا سالدى، ئۇكام.
شۇ ئون ئىككى يىل ئىچىدە ساقلىمىنى قىرىپ يۈردۈم،
كەينى يېرىق چاپانلارنىمۇ كىيىپ يۈردۈم،
لېكىن «ئەپەندى» دېگۈچىلەرنى ھېچ كۆرمىدىم، ئۇكام،
بىر جاۋاب بەرسىڭىز جۇ، «ئەپەندى» دېمەسكە يەنە نېمەم كام؟

— غەم يېمەڭ، ئاكا، ئۇنىڭ ئىشى بۇ زاماندا بەك ئاسان،
ھازىر ئۇدۇللا ماڭىزىغا بارىسىز.

ئازراق پۇلىڭىزغا كاستۇمدىن بىرنى ئالىسىز،
يەنە كازىبكە ② تىن يانچۇققا بىرنى سالىسىز،
يەنە ئالىسىز ئاق كۆڭلەك ۋە ئۇزۇن گالىستۇك،
بىر سېرىق شىپىت كىيىسىز ئاندىن ئۇنى ھوك.
تاماكىڭىزنى قىغغىز چىشلەپ يۈرۈۋېرىڭ،
سىزنى «ئەپەندى» دېگۈچىلەرنى كۆرۈۋېرىڭ.

1937- يىل نوپاير، غۇلجا

① شائىرنىڭ بۇ ساتىرىك شېئىرى شۇ ۋاقىتتىكى «ئىلى گېزىتى» گە بېسىلغان. ئۇ چاغلاردا زىيالىيلار قوشۇنى ئەمدىلا شەكىللىنىشكە باشلىغان ۋاقىت بولۇپ، كۆپ قىسمى ئوقۇتقۇچىلاردىن ئىبارەت ئىدى. كىشىلەر ئۇلارنى ھۆرمەتلەپ «ئەپەندى» دەپ ئاتايتتى. شائىر بۇ ساتىراسىدا ئۆزى بىلىمىز بولسۇمۇ، زىيالىيلارچە ياسىنىش ئارقىلىق «ئەپەندى» بولۇش ئارزۇ-سىدا يۈرگەن بىر ئەخمەقنى مەسخىرە قىلىدۇ.

② كازىبكە — شۇ ۋاقىتتا سوۋېت ئىتتىپاقىدىن شىنجاڭغا كەلتۈرۈلگەن تاماكىنىڭ بىر خىلى. — مۇھەررىردىن.

دېھقىنىمغا

قىشلار كەتتى،
كۆكلەم يەتتى .
كۈننىڭ نۇرى
چىچىلدى .

ئاپئاق قارلار
ئېرىدى،
دېھقىنىم، باھارنى
سېغىنىدىغىمۇ؟

بوستانلاردا
قۇشلار سايراپ،
ئىشقى - شوقى
بىلەن قاراپ .

دەردلىك كۆڭۈلنى
ئاچقان
ئوماق قۇشلارنى
سېغىنىدىغىمۇ؟

يەر قوينىنى
تىلغاڭشى

بۇگۈن يەنە
سېغىنىدىغۇمۇ؟

ئېتىزلارنى
بوستان قىلىپ،
يەر باغرىغا
پاك كۈچ سېلىپ،

نۇرغۇن ھوسۇل
ئېلىشنى،
ئەي دېھقانم
سېغىنىدىغۇمۇ؟

كېچە - كۈندۈز
كەتمەن چېپىپ،
قارا يەردىن
ئالتۇن تېپىپ

ماڭلاي ئەرنى
يەرگە سېپىپ،
ئېتىزلارنى
سېغىنىدىغۇمۇ؟

1938 - يىل مارت، غۇلجا

كۈرەشچان جۇڭگو خوتۇن - قىزلىرى

« ئىت ۋاپا، خوتۇن جاپا » دەپتىكەن بىر ساددا،
تېترەك، قارا يىللارنىڭ بىر « دانىشمەنى » (؟)

بىز ئەمدى ئارقىغا
تاشلىدۇق، بىز يىراققا،
« چېچى ئۇزۇن، ئەقلى قىسقا »
دېگەن چېگىش ئۆتمۈشنى .

ئەقلىڭ بىلەن تەڭشەپ ئۆتمۈش يىللىرىنىڭ،
دەل كۆكسىگە كۈرەش خەنجىرىنى ئۇرساڭ؛
مىڭ بىر بالالار بىلەن چاپلاشتۇرغان سىرلىرى
ئېچىلىدۇ روشەن بولۇپ، قىلنى قىرىق يارساڭ .

ھەممىمىزلا كۈرەشچان بىز، يىللىرىمىز كۈرەش يىللىرى،
كۈرەشنىڭ نازۇك سىرلىرىنى ئۆگەندى
بىزدە ئەر - خوتۇن قىز .
ئۆتمۈشنىڭ تار يوللىرى قالدى ئارقىدا،
ماڭىمىز، ئېچىلدى —
ئالدىمىزدا داغدۇدام يول — ئىز .

1938 - يىل مارت، غۇلجا

بۇ مېنىڭ ياش غۇنچە گۈلۈم ئېچىلاتتى

كۈرەش، كۈرەش دەپ دائىما تىرىشىپ تۇرساق،
بۇ مېنىڭ ياش غۇنچە گۈلۈم ئېچىلاتتى.
ھەر قەدەمدە كونا تۇرمۇش بىلەن ئېلىشىپ تۇرساق،
بۇ مېنىڭ ياش غۇنچە گۈلۈم ئېچىلاتتى.

جاھانگىرلار يەر يۈزىدىن تامام يوقالسا،
مەزلۈم ئەللەر يېڭى ھاياتتىن كەڭ يول ئالسا،
زادى تۈگىمەس سائادەتكە قەدەم قويسا،
بۇ مېنىڭ ياش غۇنچە گۈلۈم ئېچىلاتتى.

ئۆمەكلىشىپ مەزلۇملار^① بىلەن بىللە ئىشلىسەك،
ھەقىقەتەن يېڭى يولغا راست كىرىشسەك،
باراۋەرلىك ئۇللىرىنى مەھكەم قۇرساق،
بۇ مېنىڭ ياش غۇنچە گۈلۈم ئېچىلاتتى.

يوقسۇل، مىسكىنلەر ئەمدى تارتىمسا مۇشەققەت،
«ئاھ ... نەيلەي، قىسىلدىمغۇ» دېمەسە پەقەت،
ئازادلىقتىن شۇلارغا ياغسا مېھىر - شەپقەت،
بۇ مېنىڭ ياش غۇنچە گۈلۈم ئېچىلاتتى.

ئېلىمىزدە ئىلىم - مەرىپەت تېشىپ تۇرسا،
دولقۇنلاپ ئۆزىمىزدىن ئېشىپ تۇرسا،

خائىنلار يوللىرى كېسىلىپ تۇرسا،
بۇ مېنىڭ ياش غۇنچە گۈلۈم ئېچىلاتتى.

ھەربىر يەردە زاۋۇت - فابرىكا ۋارقىراپ تۇرسا،
تۆمۈريولدا ئوت ھارۋىلار جارقىراپ تۇرسا،
ھاۋا قۇشلىرى ئۈستىمىزدە غارقىراپ تۇرسا،
بۇ مېنىڭ ياش غۇنچە گۈلۈم ئېچىلاتتى.

قەھرىمان ياشلار ئەمدى ئەيىبار تۇرسا،
قەھرىمانلارچە ھەربىر ئىشتا ھوشيار تۇرسا،
قاراڭغۇ بۇلۇڭلارغىمۇ چىراغلار يېقىلسا،
بۇ مېنىڭ ياش غۇنچە گۈلۈم ئېچىلاتتى.

ئەسكى تۇرمۇش ھەر قەدەمدە ۋەيران بولسا،
ئىستىبداتچى قارا كۈچلەر گۇمران بولسا،
ئوقۇمىغان نادانلار ئەمدى ئىنسان بولسا،
بۇ مېنىڭ ياش غۇنچە گۈلۈم ئېچىلاتتى.

گۈرۈھ - گۈرۈھ زىيالىيلار قىلسا خىزمەت،
ھەربىر ئېغىر ئىشلارغا قىلسا جۈرئەت،
پۈكسە كۆڭلىگە دائىما توغرا نىيەت،
بۇ مېنىڭ ياش غۇنچە گۈلۈم ئېچىلاتتى.

مىللەتچىلىك يىلتىزىنى يۇلۇپ تۇرساق،
ھەقىقەت دەپ مەيدىمىزنى كېرىپ تۇرساق،
جۇڭگونىڭ ئازادچى ئەللىرى بولساق،
بۇ مېنىڭ ياش غۇنچە گۈلۈم ئېچىلاتتى.

ھەربىر ئىشتا ئەل خىزمىتىگە ئاساسلانسا،
قۇرۇپ تېخنىكا، ئېغىر ئىشنى ئاسانلاتسا،

تەرەققىيات يولىغا ئەزىز جاننى ئاتساق،
بۇ مېنىڭ ياش غۇنچە گۈلۈم ئېچىلاتتى .

مۈتەللىپ، سەن ھەقىقەتنى تارتىنماي سۆزلە،
غەيرەت بىلەن قۇزغۇنلار يوللىرىنى تورا،
بۇ يولدا ۋارقىرىساڭ ھەيۋەت بىلەن «ھۇررا»
بۇ مېنىڭ ياش غۇنچە گۈلۈم ئېچىلاتتى .

1938 - يىلى ئاپرېل، غۇلجا



① مەزلۇملار — ئېزىلگۈچىلەر دېگەن مەنىدە . — مۇھەررىردىن .

كۆكلەم ئىشقى

يېشىل كۆكلەم، سەن پەسىللەر ئەركىسى،
سېغىندىم، سېغىنغاندۇ سېنى ھەر كىشى .
يەنە گۈللەر بۇلبۇل ۋە سۇمبۇللار،
سېنىڭ نەقىشى زىننىتىڭدۇر بۇلار ھەممىسى .
يەنە سۇلار، شارقىراتمىلار، شوخ شامالار،
ئەركىلەپ، سۆيۈپ باغرىڭدا جەۋلان قىلغۇسى .
سۈزۈك تال، سۈزۈك كەچ، ئايدىڭ تۈنلىرىڭ،
ئەمگەك كۈنلىرىڭ سىردىشىدۇر دېھقان بالىسى .
ئېتىز چىرايلىق، ئېتىز قايناق، ئېتىز يېقىملىق،
ئېتىز ئەمگەكنىڭ كەڭتاشا، ئەركىن سەھنىسى .
قۇش - قۇرتلار سازەندە، تورغايلار داپچى،
ئۇرغۇپ جاراڭلار ھەر يەردە ئەمگەك نەغمىسى .
چاپ كەتمەننى، تىلغا يەرنى، تەڭكەش قىلىپ،
شۇ سەھنىنىڭ سەنئەتكارى — دېھقان ئاممىسى .
ئانىسى ئۇرۇقچى، قىزلىرى سۆرەمدە، ئائىلە ئىشتا،
ھەربىر ئايال — داڭدار مېھنەت ئارتىسكىسى .
ئېتىزدا توي، داغدۇغىلىق كونسېرتنى قوي،
كۆكلەم ئىشقى — ياش شائىرنىڭ ئىلھامچىسى .

1938 - يىلى ئاپرېل، غۇلجا

چىمەن

چىمەن — ئىشچان قىز، زادى ھارمايدۇ،
ئىشلەپ كېچە - كۈندۈز بىكار تۇرمايدۇ.
ئەمگەك يارىتىدۇ، ئاغا جان ئاتىدۇ،
خۇشاللىق تاپىدۇ، لايغەزەل بولمايدۇ.

خوراز قىچقارغاندا، تاغلار ئاتقاندا،
ئىلدام ئېتىزغا قاراپ چامدايدۇ.
ناخشىلار ئېيتىپ، تەرلەر ئاققۇزۇپ،
ئىشلاردا ئۈزۈپ، مۆلچەر قامدايدۇ.

كۈمۈش ئايدىنىڭلاردا، ساپ ھاۋالاردا
ئورۇپ ئورمىلار چوڭلاردىن قالمايدۇ.
ئالتۇن باشلاردىن ئۇنچىلەر تىزىپ،
سۈرەتتەك قىلىپ باغنى باغلايدۇ.

كەينىدە قالغانلار «ئۇھ» دەپ ھارغانلار،
چىمەن كۈلۈپ قويغاندا ئالغا ئاتالايدۇ.
چىمەنگۈل شۇنداق، بىرىنچى ھەر ۋاق،
ئاھ، ھەممە ئامراق «چىمەن» دەپ يادلايدۇ.

تبىخى چىمەنگۈل «بەشىنچى»^① بۇ يىل،
خۇددى ئۇ بۇلبۇل، كىتابقا قارايدۇ.

سەھنىگە چىقىپ ئوقۇسا ناخشا،
شېئىر يادلىسا، بۇلۇلەك سايرايدۇ.

ئوقۇش تۈگىسە، ئاتا - ئانىسى كۆنسە،
يەنە مەكتەپتە ئوقۇشنى ئويلايدۇ.
ئىلىم ئوقۇپ نىيەتكە، چۈشىنىپ سىياسەتكە،
ئەل ئارا خىزمەتكار بىر يوللا بويلايدۇ.

چىمەننىڭ مەقسىتى شۇ، ئاغا يەتمەكچى ئۇ،
ئېيتىپ «قوزغال» نى خۇشال ئوينايدۇ.
دەۋر چىمەنلىرى بەرگەندە سالام،
مۇتەللىپ يۈرىكىدە ئىلھام قاينايدۇ.

1938 - يىلى ماي، غۇلجا



① شائىر بۇ يەردە باشلانغۇچ مەكتەپنىڭ 5 - سىنىپىنى كۆزدە تۇتىدۇ. — مۇھەررىردىن.

بىز شىنجاڭ ئوغۇل - قىزلىرى

بىز شىنجاڭ ئوغۇل قىزلىرى، بىز ئۆمىد يۇلتۇزلىرى،
كۈرەش قاينىمىدا ئۆسكەن، كىرىسىز - پاك قۇندۇزلىرى .
بىز ئۆمىد يۇلتۇزلىرى،
كەلگۈسىنى كۆزلەيمىز ھامان .

ئالىي بىزنىڭ تىلەكلەر، ئىشچان باتۇر بىلەكلەر،
دائىم ئالغا ئىنتىلىدۇ دولقۇنلاپ ياش يۈرەكلەر .
ئالىي بىزنىڭ تىلەكلەر،
ئالغا ئاتلايمىز تىنھاي ھەر زامان .

ناخشا ئېيتىمىز تارتىنھاي، ۋەتەن يولىدا تىنھاي،
بىرلىك سەپتە تەكشى ماڭىمىز، بىر - بىرىمىزدىن قالاھي .
ۋەتەن، ئەل يولىدا تىنھاي،
قەھرىمانلارچە ماڭىمىز كۆزلەپ مەيدان .

ئېگىز - پەسنى تۈزلەيمىز، يېڭىلىقنى كۆزلەيمىز،
«مەزلۇملار، بىرلىشىڭلار!» دەپ دائىما سۆزلەيمىز .
ئېگىز - پەسنى تۈزلەيمىز،
يۇتۇن جۇڭگونى قىلىمىز گۈلستان .

بىزگە قەدىرلىك ئەمگەك، شۇڭا يېپىشىمىز بەك،
ئەمگەك بىلەن ھەر ئىشىمىز ئالغا ماڭار دېگەندەك .

بىزگە قەدىرلىك ئەمگەك،
ئەمگەك بىلەن پەيدا بولار ھۆر ماكان .

بىز كۈرەش يارىتىمىز، بىز ئۇنىڭغا جان ئاتىمىز،
كۈرەش بىزگە شۇنداق يېقىن، ئۇ ئاتا - ئانىمىز .
بىز كۈرەش يارىتىمىز،
كۈرەش بىلەن كېلىدۇ بىزگە چوڭ دەرمان .

سازىمىزنى قولغا ئېلىپ، بىرلىك پەدىگە چېلىپ،
خەلقئالەم دىققىتىنى ئۆزىمىزگە جەلپ قىلىپ،
بىرلىك پەدىگە چېلىپ،
قويمايىمىز يۈرەكتە ھېچ ئارمان .

جەڭ قاينىمىدا قايناپ، جەسۇرانە مەيداندا ئويناپ،
ھەر مىنۇتتا غالىب كېلىپ، ئەزىز تۇپراقنى قوغداپ،
ھەر مىنۇتتا غالىب كېلىپ،
بولىمىز راست ئازادچىل قەھرىمان .

1938 - يىلى ئاۋغۇست، غۇلجا



جۇڭگو پارتىزانلىرى

جەڭ قايناملىرى دېڭىزدەك قايناپ تۇرىدۇ،
ئاج كۆز ياپونلار بىزگە قارشى سويلاپ يۇرىدۇ.
ياغدۇرۇپ بومبا، چېچىشىپ زەھەرلىك گازلار،
يىرتقۇچ ھايۋاندىك قان ئىچىپ، بويلاپ يۇرىدۇ.
شۇ پورۇقلىغان چوڭ كۈرەش، مەيدان ئىچىدە،
كۆكرەكلەر كېرىپ بارماقتا بىزنىڭ پارتىزانلار.
سوققىلار بېرىپ ھەر قەدەمدە فاشىستلارغا،
قانلار كېچىشىپ ئىنتىقام ئالماقتا ئارسلانلار.
تۈن كېچىلىرى ياتمايدۇ دۈشمەننى كۆزلەپ،
قايتىدۇ جەڭدىن ياۋنى يۇمىلىتىپ يۈزلەپ.
ئالى بولغاچقا تىلىكى، قىلماي ھېچ نالە،
كېتىپ بارىدۇ ياپوننىڭ ئاكوپىنى تۈزلەپ.
ئېغىرلىقلارغا چىدايدۇ، ئىزدىن تايمايدۇ،
قىزغىن جەڭلەردە ھەرگىز ئارقىغا يانمايدۇ.
ۋەتەننى ئازادلىق - ھۆرلۈككە يەتكۈزمەي تۇرۇپ
كۈرەش كەۋسرىن ئىچىپ يۈرىكى قانمايدۇ.
ئەنە قولىدا جۇڭگو ئەلىمى يەلپۈنىدۇ،
«ۋەتەننىم!» دەپ ئالغا قاراپ تەلپۈنىدۇ.
باسقۇنچىلارنىڭ يىلتىزىن قوھۇرۇپ تاشلاشقا
ھەر چامدامدا ئالغا قاراپ تەمىشلىدۇ.
ئىشقا ئاشمايدۇ ياۋنىڭ مەخپىي پىلانلىرى،

چۆچۈتەلمەيدۇ بومبىلاپ ئايروپىلانلىرى .
كۆتۈرۈلسە گەر دۈشمەن كۆككە خۇددى قۇشتەك ،
چۈشۈرىدۇ تىك ، مەرد جۇڭگو پارتىزانلىرى .

1938 - يىل سېنتەبىر ، غۇلجا



كۈرەش

كۈرەشنى قىزىتتۇق بىز، ئاخىرقى يېڭىش بىزنىڭدۇر،
كۈرەشكەنسېرى چىڭىش، زەپەرلىك سۈرئەت بىزنىڭدۇر.

كۈرەشكەن ھەر فرونتتا، ھەر دائىما بىزلەر يەڭدۇق،
يېڭىشتە ئالغا مېڭىش، كۈچ - قۇۋۋەت بىزنىڭدۇر.

ئەسەر بويى مەزلۇملار زۇلۇم - زۇقۇملار تارتىپ كەلدى،
جاھانگىر - جاللاتلارنى يوق قىلىش نۆۋەت بىزنىڭدۇر.

شۇڭلاشقا بۇ كۈرەشنىڭ قايناملىرىغا چۈشتۇق بىز،
ئازادلىقنىڭ يولىدا چىن غالىبىيەت بىزنىڭدۇر.

بۇ كۈرەش ئىقبالدىن قايناق تىلەك تاغدەكتۇر،
ئەڭ ئاداققى زور يېڭىش، يېڭى ھايات بىزنىڭدۇر.

1938 - يىلى سېنتەبىر، غۇلجا

جانان ئەيلەر

بۇ كۈرەش مەزلۇملارنىڭ بەختى - تەلىپىن گۈلىستان ئەيلەر،
ئەزگۈچى، قانخور جاھانگىرلارنىڭ باغرىن كېسەر، قان ئەيلەر.

مەزلۇملارنىڭ قۇدرەتلىك بىرلىك كۈچىن يىگەلمەيدۇ دۈشمەن،
دۇنيادا ۋەھشىيلەر تەختىن قويماستىن چاقار، ۋەيران ئەيلەر.

يورۇقتۇر مەزلۇملار ئىقبالى كۈرەشكەندە ئالغا چامداپ،
گاڭ بىلەكلەر تاۋلانغان، دۇنيانى چاپسان كەڭ مەيدان ئەيلەر.

«قوزغال، ئەمدى قۇللۇقنى خالىمىغان ئىنسان ئەۋلادى»،
كۈرەش، ئالغا چامدا، بۇ كۈرەش بەختىنى ئاچار، جانان ئەيلەر.

1938 - يىلى سېنتەبىر، غۇلجا



جۇڭگو

جۇڭگو...
جۇڭگو! ئانا يۇرتىمىز سەن،
چۈنكى بىز مىليونلىغان خەلق
سېنىڭ ئوماق قوينۇڭدا
ساپ ھاۋاڭدا چوڭ بولغان؛
تېپىپ سېنىڭدە ئەقىل،
ئۆزىمىزنى تونۇپ ئوڭ بولغان .

ئېخ!
شۇڭلاشقا جۇڭگو،
بىزنىڭ بوينىمىزدا تۈگىمەس قەرزىڭ بار،
ئۇنى بىز مۇكەممەل قىلىمىز ئادا،
بۇ يولدا جېنىمىز پىدا .
شۇڭلاشقا مانا
كېچىپ دېڭىز ئوخشاش قانلار،
ئىگە بولۇۋاتىمىز
تارىختا كۆرۈلمىگەن ئۇتۇقلارغا .
بىراق، سەن جۇڭگو،
ئويلساڭ ئىدىڭ،
بىردىن ئۆتمۈش تارىخىڭنى ۋاراقلاپ ؛
شۇ چاغ روشەن بولاتتى،
سەندە كىمىلەر

كۈلدى ۋىلىقلاپ ...
 ئاچ، تارىخىڭنى!
 سېنى غالىبلار،
 قانخور مەنچىڭلار،
 گۆشۈڭنى شىلگەندى،
 ھەم تەييار تاپ جاھانگىرلار
 سېنى تەقسىم قىلىپ بۆلگەندى .
 ياپوننىڭ قارا قاغىلىرى
 قونۇپ دەرەخلىرىڭگە،
 سېنى ئالداپ ھەرياندىن چوقىلىغاندى؛
 شېرىن سۆزلەپ،
 ھېلىگەزىلەك بىلەن
 قېنىڭنى شورا، قورسىقىنى توقلىغاندى .
 «ئالىي جىنس بىز،
 ھاكىمىيەت بىزگە خاس» دەپ،
 ئەلگە ھەددىدىن تاشقىرى زۇلۇمنى سالىدى .
 ئەي تارىخ، يانما!
 بولدى سەن ئەمدى ئۆتۈڭ،
 سەن قارا تارىخىمۇ ...
 شۇ قارا گەۋدىلىك يىللار بىلەن پۈتۈڭ .
 ئەمدى بىز ئاچىمىز،
 ئۆزىمىزنى يازىمىز،
 پارلاق، ئاق يېڭى تارىخ بېشىگە .
 مانا ئەمدى ھېساب؛
 چۈنكى بىز
 «ماھىر جۇڭگو ئازادچى قەھرىمانلىرى»
 دەپ ئاتالدىق .
 ھەم پۈتۈن دۇنيا تارىخىغا

ئۆچمەس
 ئالتۇن سىياھلار بىلەن يېزىلدۇق .
 مانا شۇنىڭغا دەلىللەر
 بىز ئاچتۇق يېڭى يول ،
 ئازادلىق ئۈچۈن كۈرەشلەر قىلدۇق .
 ئەمەلگە قويدۇق
 تارىخىدا مىسلى كۆرۈلمىگەن ئىشلار .
 بىز قۇرۇشقا
 ئازاد يېڭى جۇڭگو
 ئېتىۋاتىمىز بىر جان .
 بىر تەن ،
 مانا كەڭ مەيداندا «گې مىنزۇ»^①
 ئويلا ، چوڭ شەرەپتۈر بىزگە بۇ .
 شۇڭلاشقا مانا دۇنيانى چاڭ كەلتۈرۈپ ،
 دۈشمەنلەرنى دىر - دىر تىرتىپ
 قىلىۋاتىمىز جەڭ .
 «فەندى»^② بىزدە كۈچلۈك ،
 بولغاچقا يالقۇنلۇق ،
 بولالمايدۇ بىز بىلەن ياپون تەڭ .
 تېخى ئاتىمىز يانماي ،
 غۇلاچنى كەڭ .
 ئەمدى جۇڭگو ،
 يېڭى پارلاق تارىخ ئاچ ،
 بۇ كۈرەش يىللىرىنى ئوچۇق ياز .
 قوي بۇ باتۇر يىللارغا
 تارىخىي كۆرسەتكۈچ قىلىپ
 ئاپىرىن ، تەھسىن ، ئىمتىياز...
 ياز!

كۈرەش مەنبەسى دۇڭيىي، لوڭجياۋنى .

ياز!

ۋەتەنپەرۋەر، جەسۇر

ياش ئەسكەرلەرنى،

ياز! ئارسلانلارنى،

يانماس كۆڭۈللۈك پارتىزانلارنى .

ياز!

ئارقا سەپتە تۇرغان

گۈزەل شىنجاڭنى!

مانا شۇنداق، جۇڭگو،

مەيداندا ئويىناپ،

ھەر مىنۇتتا سېنى قوغداپ،

سېنىڭ ئىستىقبالىڭنى

قولغا ئالىمىز.

دۇنيادا بىرلا قىلىپ

يېڭى، مۇستەقىل جۇڭگو قۇرىمىز.

جۇڭگودا مەڭگۈ

لەيلىدىتىپ،

تا ئەبەدىي چۈشمەس قىلىپ،

ئازادلىق تۇغىنى قادايىمىز.

1938 - يىل سېنتەبىر، غۇلجا

① «گې مىنزۇ» — شۇ ۋاقىتتا ئازاد رايونلاردىن تارقالغان «ھەممە مىللەتلەر ئىتتىپاقلىشىپ-لى» دېگەن ناخشا.

② «فەندى» — جاھانگىرلىككە قارشى تۇرۇش دېگەن مەنىدە . — مۇھەررىردىن .

چوڭ كۈرەش قويىندا

كۆڭۈللۈك چاڭ - چاڭ سايىراپ،
تەلپۈنۈپ، خۇشلىنىپ ئويناپ .
ھايات ياكى مامات
مەيدانىغا چۈشتۈق بويلاپ .

قالمايدۇ يۈرىكىمىزدە ئارمان،
بولساق مۇندا قۇربان،
چۈنكى چېلىش بىلەن بىز
تاپىمىز چوڭ دەرمان .

كۈچلۈك قولىمىز،
كىرىسىز، پاك يولىمىز.
مەيدىلىرىمىز ساپ گالگ،
دائىم ھوشيار بولىمىز.

دۇنيانى ھەيران قىلىپ،
دۈشمەننى ۋەيران قىلىپ،
چېلىشۋاتىمىز مانا
ياۋنى گۇمران قىلىپ .

ئۇ، دەھشەت، تاجاۋۇزلار،
ئۇ، زەھەرلىك گازلار،

قورقتالمايدۇ بىزنى
ئۇ، فاشىست ياۋۇزلار.

ئەمدى سەن فاشىستلار،
ئالدامچى، غالجىر ئىتلار،
بوزەكلەرنى چاقالمايسەن
سەن لوجى، پىتلار.

چۈنكى مىليونلىغان ئەل،
باغلىدى مەھكەم بەل،
ھەم ماڭدى سۈرگەت بىلەن
مەيداننى كۆزلەپ دەل .

مەقسىتى پەقەت
قۇرۇشى سائادەت،
سەن قانخورلارغا
بەرمەك زالالت .

ئەنە چوڭ مەيداندا
ھېسابىز قەھرىمانلار،
دۈشمەنگە كولاۋاتىدۇ گۆر
چوڭ كۈرەش قوينىدا .

1938 - يىل ئۆكتەبىر، غۇلجا

كۈرەش ئىلھامى

ئېغىر يىللارنىڭ ئېينقۇسىز
قاينىغان قايناملىرىدا ،
ماتروسلارچە ئۈزۈپ
باشتىلا قايناپ پىشتۇق ؛
شۇڭلاشقا قاينام سۈيىنى
خۇددى كەۋسەردەك ،
ئالاھىدە باھا بېرىپ ،
زوق بىلەن يارىتىپ ئىچتۇق .
يەنە بىزنى تۆت كۆزى بىلەن
بەك ساقلاپ تۇرىدۇ ،
ئالدىمىزدا پورۇقلىغان
ھەر چوڭ قايناملار .
تېخى بىز قەھرىمانلارچە
چىقىپ ، پارچىلاپ ئۆتىدىغان
بار ئالدىمىزدا نۇرغۇن
ئەسكى پۇتلاش تاملار .
شۇڭلاشقا ، جان دوستۇم ،
ھەئە ! شۇنداق ،
كېچىكىدىن باشلاپ ،
ئۆزىمىزنى چوڭىغا سالدۇق .

بۇ ئېغىر يىللارنى بىزگە
 ھېچكىم مەجبۇر قىلمىدى،
 پەقەتلا ئۆزىمىز
 كۆڭۈللۈك خالاپ ئالدۇق .
 ئىشەنمىسەڭ يۈرىكىمگە
 يېقىن كېلىپ تىگىشا، بېرى كەل!
 تۇرىدۇ لاۋۇلداپ خۇددى
 يانغان قىزىل چوغدەك .
 ئېغىر يىللارنى ئالدىراپ
 ئىلدام سۆرەيمەن دەيدۇ،
 كۈرەش سېپى ئالدىدا
 لەپىلىدىگەن تۇغدەك .
 تۈنۈگۈنلا پۇشۇلداپ،
 نەر تۆكۈپ، ھاسىراپ ئۆتكەن،
 ئېغىر ئىزلىرىمغا بۈگۈن
 ئايلىنىپ قارىسام،
 سېزەلمەي يۈرۈپتۇ،
 ئوماق چېچەكلەرنى
 ھېلىقى سەن ماختىغان
 داغلىق، ئۇستا رەسىسام .
 كۆردۈڭمۇ ئالدىمىزدىكى
 چوڭ ئېغىر داۋاننى؟
 ئىچىدىكى تىك غار،
 تا بىز ئۆتىدىغان يول .
 تۇماق قىرلاپ، يۈكنى مۈرىگە ئارتىپ،
 ناخشا ئېيتىپ،

پاڭشىڭ چىقىپ كېتەيلى،
 دوستۇم، ھوشيار بول .
 چوغدەك كۆڭۈلگە بىرمۇنچىلا
 سۇ قويماقچى، بىل .
 شۇلارغا، دوستۇم، سەن
 سىلىق كۆز بىلەن باق .
 بارغانسېرى ئۇلارنىڭ
 كۆزلىرى قارىغۇلىشىپ،
 كۈرەش يىللىرىنىڭ
 چوڭقۇر ئورسىغا چۈشىدۇ جاق .
 مانا شۇ چاغ بىز كېچىپ
 ئۆتكەن لايلق سۇلار
 قالدۇرىدۇ بىزنى
 پەقەتلا... ھەيران .
 چۈنكى ئاندا تىزىلغان
 بولىدۇ تازا لىققىدە،
 كۈرەش يىللىرى تەرىپىدىن
 كۆپ ئۈنچە - مارجان .
 ئۇنىڭ ئىچىدە ئوينىغان
 ملىونلىغان بېلىق،
 شۇ ئۈنچە - مارجانلارنى
 چاچرىتىپ ئوينىيدۇ .
 ئېيخ! كۈرەشنىڭ ئاداققىسى
 مۇشۇمۇ دەپ ،
 ئېغىر يىللارنىڭ باتۇرلىرى
 چۆمۈلۈپ تويمايدۇ .

تېخى تۇنۇگۇنلا تام تۇۋىلىرىدە
توپغا مىلىنىپ
مەن ئىدىم، دوستۇم،
ئويناپ يۈرگەن مۇتەللىپ .
مانا بۇگۈن كۈرەش قوينىغا
ئۆزۈمنى ئاتتىم،
كۈرەش دولقۇنلىرىدىن
تاتلىق ئىلھاملار ئېلىپ .

1938 - يىلى نوپاير، غۇلجا



كۈرەش سېپىدىن شەپە

خەلقىم ئۇزاق يىللار جەبرۇ زۇلۇملار چېكىپ كەلدى،
زۇلۇم دەستىدە كۆز يېشى دەريادەك ئېقىپ كەلدى .
قانچە رەت قوزغالدى ئەر كىنلىك ۋە ئازادلىق ئىزدەپ،
يېتەلمەي مەقسىتىگە، شۇم قارا تاغلار بېسىپ كەلدى .

ئەمدىچۇ؟ ئازاد - ئەر كىنلىك ئۈچۈن كەلدى كەڭ پۇرسەت،
ھەممە كۆرسەتكەچكە بۇ يولدا چىدام ۋە غەيرەت،
ياغدۇردى ئىستىباتچىلارغا لەنەت ۋە نەپرەت،
شۇڭا بىز كۈتكەن سائادەت كەڭ قۇچاق ئېچىپ كەلدى .

بىز ھازىر ھەر فرونتتا قىلىۋاتىمىز كەسكىن جەڭ،
ئازادلىق يولىدا ئوتتەك يېنىپ ئون ئۈچ مىللەت تەڭ،
بىر نىيەت - بىر مەقسەتتە ئېزىلگۈچىلەر تۇرۇپ يەڭ،
غەلىبىمىزگە تەڭكەش بولۇپ زەپەر مارشى يېتىپ كەلدى .

1938 - يىلى نوپابىر، غۇلجا

كۈرىشىۋاتىمىز

بىز كونا دۇنيا بىلەن كۈرىشىۋاتىمىز ،

ھەربىر ئىشتا ،

ھەرقەدەمدە

چىپىش ياساپ ،

بىر - بىرىمىزنى سورىشىۋاتىمىز .

ئەنە ئالدىمىزدا

ئوتلۇق ۋولقان ،

كۆيدۈرىدۇ ئەسكىنى

قىلىپ كۆكۈم - تالقان .

قاراڭلار ئەتراپقا ،

رەڭمۇ رەڭ ، چىچىرايلىق

يېڭىشتىن گۈللەر ئېچىلغان .

قاراڭغۇ ، قاڭغىق بۇلۇڭلارغا

خۇشبۇي چىچىلغان .

مانا!

كونا دۇنيا بىلەن خوشلىشىۋاتىمىز ،

خۇراپات بىلەن ئېلىشىۋاتىمىز ،

ھەرقەدەمدە سېلىشىۋاتىمىز .

شۇڭلاشقا ،

ئۆلكىمىزدە ئىستىقبال چېچەكلىدى ،

بىز بۇلۇل بولۇپ

سايىراۋاتىمىز ،

ھاياتقا ئىشق - شوقىمىز بىلەن قاراۋاتىمىز،
خەلق خىزمىتىگە ياراۋاتىمىز.
ئەسكىلىكلەر ئورنىغا يېڭىلىقلار،
كۆرۈۋاتىسىلەر، قاداۋاتىمىز.
ئىستىبداتچىل چىرىك نىيەتلەرنى
تارمار ئەتتۇق،
يەنە ئەتمەكچىمىز.
ئەنە!

جاھانگىر ياپونلارنى
قانلىق مەيداندا دىر - دىر تىرەتتۇق .
بەلنى باغلاپ،
چاغنى چاغلاپ،
ئىش مەيدانىغا ئىرغىدۇق .
ئىشلەيمىز،

يېڭى ھايات مېۋىسىدىن چىشلەيمىز.
ئۆمۈر بويى نۇر چاچار،
بىز كۈتۈۋاتقان مەڭگۈ ئازادلىق
مەزلۇملارغا بەخت ئىشكىنى كەڭ ئاچار.
ئۇنىڭ بىلەن بىز
خۇراپاتنىڭ توپىسىنى كۆككە سورۇيمىز.
بىزنى كۈتمەكتە

پارلاق ئىستىقبال؛
خوش، خوش... كونا دۇنيا،
سېنىڭ بىلەن كۈرىشۋاتىمىز.

ئىشلە ، دېھقان ئاكا !

بۇ مەنۇت - سېكۇنت تازا ئىشلەشنىڭ چېغى ،
ئەمگەكچى ، باتۇر دېھقانم ، تىنماي ئىشلە .
كەڭتاشا ئېتىز ساپ ئەمگەكنىڭ بېغى ،
ۋاق يېتىپ قالدى ، قوشناڭدىن قالماي ئىشلە .

ئېيتقىن ناخشاڭنى ھاۋالاردا لەيلىسۇن ،
دوستلىرىڭ كۈلۈپ ئاھاڭغا زوق ئەيلىسۇن ،
چېپىپ كەتمەننى ، باتۇر قولۇڭ تالىمىسۇن ،
ئەمگەك بىلەن دۇنيا جەننەتلىگىن ئاڭلىسۇن .


ناخشاڭغا مۇغداش بوپ دوستۇڭ بوز تورغاي ،
ئۇمۇ چىرىلداپ ناخشىسىنى ئېيتقاي .
قۇچاقلىشىڭلار ، مۇغدىشىڭلار دەردەملەر ،
كەڭ ئېتىز جىڭ ئەمگەكنىڭ ۋايىغا تولغاي .

بېلىڭنى باغلاپ ، تۇرۇپ پۇچقاق - يېڭىڭنى ،
ئىشلە قېلىشماي ، يەرگە قويماي كەتمىنىڭنى .
شۇ چاغدا مايلىق پولۇغا تېگىشمەيسەن ،
ماڭلايدىن تامچىلاپ تەر ئاققاندا يېگەن نېنىڭنى .

ئەمگەك بىلەن خۇشال - خۇرام ياشايمىز ،
كۆڭۈلدىكى چوڭ - چوڭ ئىشنى باشلايمىز .

بۇ قايناملاردا پىشقان باتۇر بىلەكتە
جاھانگىرلارنى يىلتىزدىن يۇلۇپ تاشلايمىز.

1939 - يىل ئاپرېل ، غۇلجا



كۈرەش دولقۇنلىرى

كۈرەش دولقۇنلىرى قايناق، غۇلاچ تاشلاپ ئوينايىمىز،
كۈرەش بىلەن دىلدىكى مەقسەتلەرنى ئورۇندايمىز.
جۇڭگو ئازادلىقى شەكسىز گەۋدىلەندى كۈرەشتە،
تېخى دۇنيا يوقسۇللىرىنىڭ تويلىرىنى ئوينايىمىز.
يېڭى تۇرمۇش ساھەسىدە ئېغىر يىللار شۇنچە كۆپ،
شۇڭلاشقىمۇ بۇ كۈرەشكە ھېلىتىنلا تويمايمىز.
يوللىرىدا پۇتلاش قالدۇق - ئەسكىلىكلەرگە ھۇجۇم،
چۇكا - چاتقال لوجىلارنى ھېچ قالدۇماي ئۆرتەيمىز.
جىڭ تارىخ كۆرسەتتى بىزگە كەلگۈسى ھەم ئۆتمۈشنى،
ئالدىنقىسى تەزىم قىلدى، زادى يەتمەي قويمايمىز،
ئۆتۈپ بىردىن قانلىق داغلار، كۆرۈنمەكتە يېڭى باغلار،
چېلىش بىلەن ئالغا يۈگۈرۈش يوللىرىدىن يانمايمىز.
ئەمگەك سۆيەر ئىنسانلار بۇ كۈرەش تەرەپدارى،
شۇڭا كۈرەش ناخشىسىنى بىز دائىما توۋلايمىز.
بەخت ياكى بەختسىزلىك ئەمەس ھېچ ۋاقىت پېشانىدە،
تىرىشچانلىققا باغلىق، شۇڭا «ئالغا» نى بويلايمىز.
كىملىرى ئۇ ئېكۋاتور بويلاپ زۇلۇم ئاستىدا ياتقان،
ئاه... شۇلارنى ئويلاپ بۈگۈن تېپىرلاپ تۇرالمىمىز.
كۆپچىلىك ئېزىلگۈچىلەر ھەممىسى بىزنىڭ ياقتا؛
توختا، ئالدىرىما... يىللار ئۆتۈپ، ئۇلارنى قۇچاقلايمىز.
قاقاس چۆللەردە ئاتىدۇ شۇ چاغ كۈرەش چېچىكى،

ئۇلار ئارىسىدا خۇددى كۈن نۇرىدەك پارقرايمىز.
ئۆتۈپ بىردىن قانلىق داغلار، كۆرۈنمەكتە يېڭى باغلار،
كۈرەش دولقۇنلىرى بىلەن ھۆرلۈك تۇغىنى قادايمىز.

1939 - يىل ئىيۇن، غۇلجا



خوش ①

ئۆسكەن يېرىم، مېنى كەتتى دەپ زادى زارلانما،
ئۆزۈڭمۇ بىلسەن، بىز بارىدىغان شەھەرنى .
يېڭى ھايات نۇرلىرى، ئەرك غۇنچىلىرى
ئېچىلىپ دولقۇنلاپ قاينىغان شەھەرنى .

كۆرسەڭ ئىدىك، شەھرىم، ئاندا مەكتەپ، ئالىي جايلارنى،
ئاندا زېرەك، چېۋەر، تەكشى ئۆسۈۋاتقان كۈچلەرنى .
ئاندا كۈرەش، ئاندا قايناش، شەربەتلىك باغلار،
ئاندا پىشىپ، ئاندا مەي بولۇپ كېلىۋاتقان يېمىشلەرنى .

مانا بۈگۈن مەنمۇ شۇ دولقۇننىڭ كەڭ قوينىغا
قىيالىغاچ بولۇپ ئۆزۈمنى ئاتىمەن .
شۇ شەھەردە ئوزۇق ئېلىپ دىلىمغا،
تاۋلىنىپ، يۈرەككە يېڭى كۈچلەرنى تاپىمەن .

ئېخ! دولقۇنلۇق ئۈندىكى قاينام ناھايىشلار،
قان بېرىدۇ يۈرەككە، قىلىدۇ دىلنى مەپتۇن .
قارا مۇشت قوللار سوزۇلغاندا تۇغلارغا،
سۈرۈلگەندى قېچىپ ئۈندىنمۇ قاپقارا تۈن .

كېلەرمەن يېڭى قۇۋۋەت توپلاپ يۈرەككە،
ئۆلكەمنىڭ ھەربىر بۇلۇڭىدا ئىشلەش ئۈچۈن .
بىلدۈرۈپ ئاندىن ئالغان ساۋاقلارنى خەلقىمگە،
ئالى بالداق مېۋىسىنى پاتراق چىشلەش ئۈچۈن .

مەن كەتسەم، مېنىڭ ئورنۇمغا مىڭلىغان ياشلار بار،
بىزدە ھازىر، شەھرىم، ئورۇن قالماستىن ھەرگىز بوش .
سەنمۇ زادى چىقمايسەن ئېسىمدىن ئەسلا - ئەسلا،
مەن كەتتىم ئۇ شەھەرگە، تۇغۇلۇپ ئۆسكەن شەھرىم، خوش !

1939 - يىلى ئاۋغۇست، غۇلجا



① شائىر بۇ شېئىرىنى 1939 - يىلى 8 - ئاينىڭ 20 - كۈنى ئىلىدىن ئۈرۈمچىگە ئوقۇشقا ماڭغان ۋاقتىدا يازغان، شېئىر «ئىلى گېزىتى»دە بېسىلغان . — مۇھەررىردىن .

قىزىلگۈلگە پۈركەنگۈچە يەر - جاھان

بىز باشتىلا كۈرەشنىڭ ئەڭ يېقىن دوستى بولۇپ قالغان،
شۇڭلاشقىمۇ كۈرەشنىڭ سازىنى جاراڭلىتىپ چالغان،
ئازادلىق، ئەركىنلىك دەپ ھەممە بىردەك تەڭ قوزغالغان،
ھەئە... تۈنۈگۈن جۇڭگو «ئەپيۇنكەش» نامىنى ئالغان،
شۇنداق، ئۇ قانچە ۋاقىت مۈگدەپ تاتلىق ئۇيقۇدا قالغان .

بۈگۈن ئۇ داغلىرىنى يۇيۇپ، بىر مۇبىر تازىلاپ،
تۆكۈرۈپ ئۆتمۈشكە، كەلگۈسىگە بېلىنى باغلاپ،
ئىككى يۈزلۈك ساتقىنلارنىڭ زەربە بىلەن گېلىن داغلاپ،
ئۇ غېجەكنى ئازادلىق مۇقامىغا تەڭكەش قىپ سازلاپ،
ئېغىر يىللاردىن يانماي، ئالغا قاراپ ئاتلار سالغان .

ئازادلىق ئۈچۈن چوغدەك يانغان بىزنىڭ ئوتلۇق يۈرەكلەر،
قانلىق فرونتتا قىلىچ ئوينىتىپ تالىمغان بىلەكلەر،
ئالدىنغان ھوسۇل ئۈچۈن مەيلى تۆكۈلسۇن ئەمگەكلەر،
لېكىن ھەر چامدامدىمۇ ئورۇندالماقتا ئالىي تىلەكلەر،
بۇ يولدا ئاكوپلاردا قۇربان بېرىپ چالدۇق بارابان .

كۈرەشكە دەپ تاشلىغان ھەربىر قەدەم شۇنچە ئۇتۇقلۇق،
بىرلەپ ئۆلسەك بۇ يولدا، چېچەكلەپ مىليونلاپ ئۇندۇق،
يېڭى جۇڭگو قۇرۇشچۇن سېمونتتىن چىڭ ئۇللار قۇردۇق،

چىڭ بولسۇن دەپ قان بىلەن سۆڭەكلەردىن خشلار قۇيدۇق،
چېلىشىمىز بىز قىزىلگۈلگە يۈركەنگۈچە يەر - جاھان .

1939 - يىل ئاۋغۇست، ئۈرۈمچى



ئازادلىق تويى

چوڭ دېڭىز ئۆركەشلىنىپ ھەرقاچان، ھەر چاغدا،
پەيدا قىلىدۇ دولقۇنلۇق، ئۇلۇغ تەۋرەشنى .
دەل شۇنداق، دۇنيا تارىخىنى بىر - بىر ۋاراقلا،
ئۇچرىتالمايسەن مۇنداق قۇنلۇق كۈرەشنى .

لاۋۇلداپ يېنىپ، چاچراپ كۈچلۈك ئۇچقۇنلار،
يانمۇيانلاردىن ئەزگۈچىلەرگە ئوت چاچماقتا .
يەنە تۇتۇشىپ، ئۇچقۇنلاردىن چىقىپ يالقۇنلار،
بوزەكلەر تەلھۈرگەن بەخت ئىشكىنى ئاچماقتا .

ئەنە دەھشەتلىك ئوت، قانلىق فرونت - بىزنىڭ مەيدان،
بوزەكلەرنىڭ ئازادلىق تويى قىزىماقتا .
ئۈستۈن بولسۇن دەپ، توي شەرىپىگە بېرىپ قۇربان،
توي داغدۇغىسى دۇنيا بويى يېڭى تۈس ئالماقتا .

چۈنكى تۆت يۈز ئەللىك مىليون خەلق¹ ئەنە،
قىن قىسقا پاتماي شۇ تويىنى ئويناۋاتىدۇ .
يېڭى جۇڭگو بىلەن ئازاد گۈلنى جۈپلەشكە
ياۋنى تىترىتىپ، جۇڭگو خەلقى قايناۋاتىدۇ .

ئازاد گۈلنى بەرمەيمەن دېگەن قارا كۈچلەر،
شۇ تويچىلار ئارىسىدا دەسسىلىپ ئۆلەكتە .

ئېلىنىۋاتقاچقا قارا كۈچتىن تارىخىي ئۆچلەر ،
ئازاد گۈلگە يېقىنلىشىپ تويچىلار كۈلمەكتە .

بىر - بىرى بىلەن قول تۇتۇشىپ گومىنداڭ، گۇڭچەنداڭ^①
ئۆلەن ئېيتىشىپ تويىنى باشلاپ، ئالغا يول سالدى .
ئازادلىق چېچەكلىرىنى تېرىپ ھەر يان ،
كۈرەشكە ئاتقان ھەر غۇلاچتا ئۇتۇقنى مول ئالدى .

تۈندىن قۇتۇلۇپ، چوغدەك ياز تېڭى ئاتقاندىك ،
ھەر بۇلۇڭدا تاڭ شولسى، بىز سىگنال بەرگەچكە ؛
بوزەكلەر دۇنياسى داۋالغۇپ خۇددى دېڭىزدەك
مەۋج ئۇرۇپ قوزغالدى، كۈتكەن مەنۇتلار يەتكەچكە .

ئەزگۈچىلەر دۇنياسىنى ئاغدۇرۇپ تاشلاپ،
ئازادلىق بېغىغا كىرىپ شۇنداق جايلىشىمىز ؛
ھېلىقى كۈتكەن يېڭى جۇڭگو، يېڭى تۈرمۈشنى باشلاپ،
دۇنيا ئېزىلگۈچىلىرى بىلەن مەڭگۈ قۇچاقلىشىمىز .

1939 - يىل نوبابىر، ئۈرۈمچى

① شۇ يىللاردا مەملىكىتىمىزنىڭ ئومۇمىي نوپۇسى 450 مىليون ھېسابلىناتتى. — مۇھەر-
رىدىن.

② ياپون باسقۇنچىلىرىغا قارشى ئۇرۇش مەزگىلىدە، كوممۇنىستىك پارتىيە بىلەن گو-
مىنداڭ بىرلىك سەپ تۈزگەندى. — مۇھەررىردىن.

باتۇر يىللار

(يېڭى يىلغا بېغىشلاپ)

تىترەك، بەزگەك، بىزەك يىللارنىڭ بېشى ئوڭلىنىپ،
كۈرەشچان باتۇر يىللارغا ئايلىنىۋاتقاچقا؛
ئېغىرلىقلارغا چىدام، گالڭ ناخشىلار بېغىشلاپ،
كۈرەشكە غۇلاچنى سوزۇپ كەك - كەك ئاتقاچقا .
كېتىپ بارىمىز مانا بىز چىڭ دەسسەپ ئالغا ئاتلاپ،
كۆزلىگەن مەقسەت — يېڭى جۇڭگو، يېڭى تۈرمۇشقا .

كۆزى ياش، بەدىنى قان ، ھەسرەتلىك قارا كۈنلەرنىڭ،
قۇلىقىغا گۈللەر قىسىپ، بېشىنى سۈرتۈپ كۈلدۈردۇق؛
ھېچ مەيۈسلەنمەي قولىدىن كەتكەن ئۇلۇغ شەھەرلەرگە،
دېدۇق كۈلۈپقەن، بەلكى ۋاقىتلىق بېرىپ تۇردۇق؛
ئۇلۇغ ھېكمەتى بار ئۈچۈن ۋاقىتلىق چېكىنىشنىڭ
ئالدى ھەم ئارقىدىن ئوراپ دۈشمەنلەرنى قىردۇق .

«پات ھەل قىلىش»^① پىلانى ئاللىقاچان بىتچىت بولغاچقا،
«پات سۈلھى ياساش»^② زەھەرلىرىنىمۇ چېچىپ باقتى .
جۇڭخۇا خەلقى كۈنساين ئۆرلەپ ئۆسۈۋاتقاچقا،
ئۇ پىلانلارنىمۇ پاچاق - پاچاق قىلىپ چاقتى .

ئادالەتلىك ئۇرۇش بىلەن دۈشمەنلەرنى يەكسان قىلىپ،
خەلقىم ئاداققى غالىبىيەت مەنزىلىگە قاراپ ئاقتى .

1940 — يىل يانۋار، ئۈرۈمچى



① ② «پات ھەل قىلىش»، «پات سۈلھى ياساش» — بۇلارنىڭ ھەممىسى ياپون باسقۇند
چىلىرىنىڭ جۇڭگوغا تاجاۋۇز قىلىش ئۇرۇشىدا ئوتتۇرىغا قويغان ئىستراتېگىيىلىك شوئارى بو-
لۇپ، ئۇلار «چاقماق تېزلىكىدە ھۇجۇم قىلىپ، تېز غەلىبە قىلىش» نى خام خىيال قىلغانىدى.
ئۇلار ئۆزلىرىنىڭ «سۈلھى قىلىش» پىلانىغا ئاساسەن خائىن ۋاڭ جىڭۋېي بىلەن تىل بىرىكتۈرۈپ
«قورچاق مانجۇ» دۆلىتىنى قۇرغان بولسىمۇ، پۇت تىرەپ تۇرالمىدى. جياڭ جېيىشى ئەكسىيەتچى-
لىرى ياپون باسقۇنچىلىرى بىلەن «سۈلھى» قىلماقچى بولغاندا، جۇڭگو كوممۇنىستىك پارتىيىسى
رەھبەرلىكىدىكى پۈتۈن مەملىكەت خەلقىنىڭ كۈچلۈك قارشىلىقىغا ئۇچرىدى. شائىر بۇ شېئىردا
ياپون باسقۇنچىلىرىنىڭ ئەنە ئاشۇ پىلانلىرىنىڭ بىتچىت بولغانلىقىنى كۆرسىتىپ تۇتتى. —
مۇھەررىردىن .

مارشلار^①

يېتىپ باردۇ

يېرى كەڭ، بايلىقى مول شىنجاڭ،
مانا سوزۇلۇپ، پارقراپ ياتىدۇ.
كەڭ ئېتىز، قىر - ياۋان دالالىرىدا،
چىمەنلەر دائىم چېچەك ئاتىدۇ.

ھەممە مىللەت ئەر كىن، كەڭ دەم ئېلىپ،
ساڭادەتسىرى كېتىپ باردۇ.
خۇشال - خۇرام سازلىرىنى چېلىپ،
بەخت قوشىقىنى ئېيتىپ باردۇ.

تاۋلىدى بىزنى كۈرەشچان يىللار،
كۈرەشتە خەلقىم يېڭىپ باردۇ.
ھەر قەدەمدە باشلاپ يېڭى قۇرۇلۇش
مەنزىلىگە تېز يېتىپ باردۇ.

1940 - يىل فېۋرال، ئۈرۈمچى

① بۇ ماۋزۇ ئاستىدا بېرىلگەن تۆت پارچە شېئىر ئۆز ۋاقتىدا ئاھاڭغا سېلىنىپ ئوقۇلغان، شىنجاڭنىڭ ھەممە جايلىرىغا تارقىلىپ، ئوقۇغۇچىلار مارشى بولۇپ قالغانىدى. — مۇھەررىردىن.

ئازادلىق كۈرەش

ئازادلىق كۈرەشنىڭ شانلىق دېڭىزى،
دولقۇنلاپ تىك قىرغاقلارغا تاشتى .
كۈرەشكە ئامراق بۇ جۇڭگو خەلقى،
ئازادلىققا كەڭتاشا ئىشك ئاچتى .

قايتارما:

دولقۇنلار ئارىسىدا راست قاينايمىز،
چىكىنمەيمىز، يانمايمىز، ئالغا چامدايمىز.

يېڭىش گېزىگى شەكسىز بىزنىڭ بولغاچقا،
كۈرەشنىڭ سىرلىرىنى ئوبدان ئۆگەندۇق .
ھەر دوقمۇشتا «ھۇررا» ۋارقىراپ چامىدىۇق،
يەر، ھاۋا، سۇدا ئۈستۈنلۈك قازاندۇق .

قايتارما:

*

ئۆلۈم يا كۆرۈم دەپ مىليونلىغان ئەل،
قانلىق مەيدانغا چۈشتى، باغلاپ مەھكەم بەل .
بۇ يولدا ئاقسىمۇ قانلار بولۇپ سەل،
بۇ كۈرەش مەقسىتىمىزنى قىلغۇسىدۇر ھەل .

.....

*

ۋەھشى فاشىزمغا قارشى
ئالغا باسار دۇنيا، قوزغال!
ئېيتىپ كۆرەش مارشنى،
قوزغال، قولغا قورال ئال!

1940 - يىل



جوڭگو قىزى رەيھاننىڭ مارت شامىلىغا بۇيرۇقى

(بىر شائىرغا تەقدىد)

ئەي، شوخ مارت شامىلى، توختا!

لەجلىڭ!

ئەركىلەپ يېنىمدىن يەلپۈپ ئۆت!

بۇيرۇقۇمنى ئاڭلا!

دۇنياغا:

ياۋروپا،

ئامېرىكا

خوتۇن - قىزلىرىغا

ئاپىرىپ تۇت!

چېلىشسۇن ئۇلار،

فاشىزمغا ئېچىپ ئەجەللىك ئوت!

مارت شامىلى،

ئازاد خوتۇن - قىزلار شەۋكىتىنى

ئۆچمەس تارىخ ۋاراقلىرىغا پۈت!

بىز تەرەپتە كۈللى كائىنات،

بەس، بىزنىڭ غالىبىيەت.

چۈنكى بىز تەرەپتە

ئادالەت ...

مۇساۋەت ...
ھۆر - ئەركىن ،
بەخت - سائادەت .

1940 - يىل مارت، ئۈرۈمچى



مۇخەممەد س

چارچىمىدىم، چارچىماسەن، ئەرك دەپ بېلىم باغلانغان،
ئەسكىلىك قاينىغان زاماندىن ئېنىم مەجرۇھ، داغلانغان،
كۈرەش سېپىنىڭ ئەزاسىمەن، قەلبىم ئوت بولۇپ يانغان،
قوشۇلۇپ كەڭ مەزلۇملارغا ئازادلىق سازنى چالغان،
چېكى سۆكۈلگەن دۇنياغا نەپرەت كۆزۈمنى ئالايىتقان.

«ئەيۈنكەش» دەپ ئاتىلىپ جۇڭگو مەھكۇملۇق دەردىنى تارتتى،
زۇلۇم زۇلۇكلىرى مەنچىڭ، گومىنداڭ ئەلنى يىغلاتتى،
كۆرمەي بىزنى ئادەم قاتارى جاھانگىرلارغا ساتتى،
جاھانگىرلار يەلكىمىزگە زۇلۇم يۈكلىرىنى ئارتتى،
زاماندىن كۆرمىدىم شەپقەت، نەپرەتتىم قاينىغان ۋولقان.

مىللەتلەرنىڭ تەكشى ياشاش مەزگىلىنى بەك خالايمەن،
ئازادلىقنىڭ مەنزىلىنى بويلاپ ماڭىدىم، ھېچ ھارمايمەن،
شوخ سازىمنى ئازادلىقنىڭ مارشىغا تەڭكەش سازلايمەن،
مەن جەڭگىۋار جۇڭگو ئوغلى، ئىرادەمدىن ھېچ يانمايمەن،
تەشنا بولۇپ شاد تۇرمۇشقا، بەس، مەن كۆكرەكنى ياققان.

ئازاد قىلىپ بۇ جۇڭگونى، گۈللىتىشتۇر چىڭ ئەھدىمىز،
خەلق ئالسا ئەركىن نەپەس، شۇ بىزنىڭ ئالىي بەختىمىز،
بۇ كۈرەشچان ئۇلۇغ ئەلنىڭ ۋەتەن سۆيەر پەرزەنتى بىز،

بىز تاۋلاندۇق جەڭلەر ئارا، ياڭرار غەلبە ناخشىمىز،
چىلىش بىلەن ئالغا ئاتلاپ، بىز قۇرىمىز يېڭى دەۋران .

ئاۋازىمىز جاھان بويلاپ كەتسۇن، ھەقنى بىز سۆزلەيمىز،
ئۆملىشىپ چىڭ ئېزىلگەن ئەل بىر مەقسەتنى كۆزلەيمىز،
ئىسيان كۆتۈرۈپ ئۈستىدىن بىز كونا دۇنيانى تۈزلەيمىز،
غۇلاچ تاشلاپ كۈرەشلەردە ھۆر - ئازادلىق ئىزدەيمىز،
كۈرەش ھامان بېغىشلايدۇ بىزگە نۇسرەت ۋە دەرمان .

1940 - يىلى ئاپرېل، ئۈرۈمچى



ماي ناخشىسى

ماي ئېسىدا تەبىئەت خۇش سازىنى چالغاندا،
كىشىلىكنىڭ پارلاق كۆرىشى پورۇقلاپ قاينىغان .
قوزغىلاڭلار ، نامايىشلار كەڭ تۈس ئالغاندا،
زالىملارنىڭ چىرىك دۇنياسى زەربە چاينىغان .

ھېچبىر يانماي كەينىگە قوراللىق توقۇنۇشتىن،
ئەرك باتۇرلىرى كۆكرەك كېرىپ مەيدانغا تاقلىغان .
سىگىنال بېرىپ باشلاپقى كەسكىن يۈرۈشتىن،
ھېچبىر ئۆچمەس، مەڭگۈ كۆمۈلمەس ئىزلار قالدۇرغان .

زۇلۇم، ئۆلۈم قاينىغان جايلاردا ئېزىلگۈچىلەر،
ئۆتكۈزىدۇ ئۆز بايرىمىنى، جاللاتلار ئۇرسىمۇ .
توۋلاپ كۈرەشچان شوئارلار، قاينىتىپ كۈرەشلەر،
ئۆتكۈزىدۇ، كىشەنلەر بىلەن قايساپ تۇرسىمۇ .

مىليونلىغان جۇڭخۇا خەلقى كۈرەشچان مايىنى،
قاينام فرونت، جەڭلەر ئىچىدە قارشى ئالىمىز .
يۈركەپ كۈرەش ئۇچقۇنىغا ئېزىلگۈچى ھەر يانى،
سىگىنال بېرىپ بىز دۇنياغا، سازىمىزنى چالىمىز .

باتۇر يىللار قوينىدا ھامان ئالغا ئىنتىلىپ،
ھېچ ئەيەنمەي داغلاردىن تىركىشىش باسقۇچىغا يەتتۇق .

ئاتاكغا كۆچىمىز، يېڭىش تۇغىنى لەپىلدەتتەپ،
ئاتاك! ... دېمەك دۈشمەننى قوغلاش ۋەتەندىن سۈرۈپ .

ئەنە! ھەندى، ئىسپان، ھەبەش تاغ چوققىلىرىدىن،
داد - پەرياد، زارلىنىش ئاۋازى دەيدۇ ئىنتىقام!
شۇلارغىمۇ ئازادلىق فرونت - ماي شاھاللىرىدىن،
كۈرەشچان جۇڭگو يوللايدۇ قىزغىن ئازادلىق سالام!

1940 - يىل 1 - ماي، ئۈرۈمچى



كەل، يېڭى يىل!

خوش، كونا يىل، بىز بىلەن سەن خېلى زامان يۈرۈپ كەلدىڭ،
كەل، يېڭى يىل، بىزلەرگە سەن شەرەپ - شانلارنى ئېلىپ كەلدىڭ،
كونا يىلغا قويۇپ چېكىت، باشلا يېڭى ئىشلارنى دەپ،
يېڭى ئۇتۇق مەيداندىن خۇش خەۋەرلەرنى قىلىپ كەلدىڭ .
تىركىشىشتىن ئاتاكىغا^① كۆكرەك كېرىپ ئۆتكەندە بىز،
شەك - شۈبھىسىز، قەتئىي كۈرەش سازىنى سەن چېلىپ كەلدىڭ .
نەس ھاياتى ئاخىرلىشىپ جان تالاشقان جاھانگىرنىڭ،
كۆزىگە ئوق، كۆكرىكىگە نەيزىلەرنى ئېتىپ كەلدىڭ .
بېرىپ زەربە جاھانگىرلىك باشلىغان شۇم ئۇرۇشلارغا،
مەزلۇملارنىڭ قەلبىگە شاد - خۇشاللىقنى سېلىپ كەلدىڭ .
يېڭىلىمەيدۇ ھەق - ئادالەت، سازى ھەردەم جاراڭلايدۇ،
ھەقىقەتنىڭ گۈرۈزىسىدە دۈشمەن كۆكسىن تىلىپ كەلدىڭ .
كەل، يېڭى يىل، سېنى ئۇتۇق گۈللىرىگە پۈركەيلى بىز،
سەن بىز ئۈچۈن شان - ئۇتۇقنىڭ يوللىرىنى ئېچىپ كەلدىڭ .

1941 - يىل يانۋار، ئۈرۈمچى

① شائىر بۇ يەردە ئەينى ۋاقىتتا ياپون باسقۇنچىلىرىغا قارشى ئۇرۇشنىڭ ئىستراتېگىيىلىك تىركىشىش باسقۇچىدىن ئاتاك (ھۇجۇم) باسقۇچىغا قاراپ يۈزلەنگەنلىكىنى دېمەكچى . — مۇ. ھەرىردىن .

چوڭ قەھرىمان ئويغاندى ①

شۇنداق، بۇ زور بۈيۈك كىشى ئۇزۇن يىللار ئۇخلاپ ياتتى،
دۇنيانىڭ ئون ئىككىدىن بىرىگە پۇتلىرىنى ئۇزاتتى .
«ئۇخلاۋەرسۇن، ئويغانمىسۇن» دېدى قېرى قانخور ② غالجىر،
تىرىك قىرغۇچ ئەيىۋىنى زورلاپ ئۇنىڭغا ساتتى .
ئۆمۈچۈكلەر ③ قان شۇراشقا بىر - بىرىدىن قىزغىنىشىپ،
تىرىكتاپلىق تورلىرىنى ھەر تەرەپكە توقۇپ تارتتى .
بۇ شۇراشقا چىدالماستىن تېپىرلىسا نەچچە قېتىم،
ئۆمۈچۈكنىڭ مالايلىرى «شېرىن» سۆزلەپ ياۋاشلاتتى .
ئۆمۈچۈكلەر تىكەنلىك يۇت بىلەن چەيلەپ بۇرسىمۇ گەر،
لېكىن ئۇنىڭ چىن ئىنسانلىق نامى مەغرۇر جاراڭلايتتى .
ساپ قان شۇراپ قورساق سالغان ياپون پاكار غالجىرلىرى ،
بۇ زور كىشىنىڭ يۈرەك - باغرىنى سۇغارماق بوپ كۆز ئالايىتى .
ھەربىر ئىپلاس تۈكىگە ئوق، زەھەرلىك گاز، بومبا ئېسىپ،
بۇ ئادەمنىڭ كۆكرىكىگە شۇم تىكەنلىك قول ئۇزاتتى .
لوگۇچياۋغا ④ دۈشمەن ئاتقان توپ - زەھىرىك ئاۋازلىرى ،
ئۇخلاپ ياتقان زور كىشىنى ئۇيقۇسىدىن دەل ئويغاتتى .
قانغا بويىپ، «پات ھەل قىلىش» دېگەن پىلان - ۋارقىراشلار،
چوڭ قەھرىمان يۈرىكىدە ئوتلۇق غەزەپلەر قوزغاتتى .
«قۇللۇق نومۇس»، «ئۇخلاۋېرىش مىراسى ئەمەس ماڭا» دەپ ئۇ،
باغلاپ كۈرەش كەمىرىنى مەيدان ئارا ئات ئويناتتى .
«ئۆلۈم ياكى كۆرۈم» دەپ ئۇ چوڭ كۈرەشكە باسنى قەدەم،

شۇ چاغ گويا كۆز ئالدىدا ئازادلىقنىڭ تېغى ئاتتى .
 كۈچلۈك بىلەك، گاڭ قوللاردا مېچىقلاندى شۇم چۈنلەر،
 تاغ كۆتۈرمەك بولغان چۈن شۇ چاغ پاتقاق ئىچرە پاتتى .
 ئۆز گۆشىنى ئۆزى يەپ، ئىسكىلىقا ئايلانغان يىلانلار،
 يالۇجياڭنىڭ قاينىمىدا يول تاپالماي بېشى قاتتى .
 چوڭ قەھرىمان چالدى مانا ئاتاكنىڭ سىگنالىنى،
 غالىب جۇڭخۇا تۇغىنى ئۇ ئازاد مەيدانىغا^① ئورناتتى .

1941 - يىل ماي، ئۈرۈمچى



-
- ① چوڭ قەھرىمان — شائىر بۇ شېئىرىدا ئۇلۇغ ۋەتىنىمىز جۇڭگونى «چوڭ قەھرىمان»غا ئوخشاتقان. شائىرنىڭ بۇ شېئىرى شۇ يىللىرى جۇڭگو كوممۇنىستىك پارتىيىسىنىڭ شىنجاڭدىكى ئەزالىرى تەھرىرلىكىدە نەشر قىلىنغان «جاھانگىرلىككە قارشى بىرلىك سەپ» ژۇرنىلىنىڭ (ئۇيغۇرچە) 1941 - يىل 6 - ئايلىق سانىغا بېسىلغان.
- ② قېرى قانخور — ئەنگلىيە جاھانگىرلىكى كۆزدە تۇتۇلغان.
- ③ ئۆمۈچۈكلەر — خەلقئارا جاھانگىرلار دېگەن مەنىدە.
- ④ لوگۇچياۋ — لوگۇچياۋ كۆۋرۈكى.
- ⑤ ئازاد مەيدان — ئازاد رايونلار كۆزدە تۇتۇلغان. — مۇھەررىردىن.

دوستۇمغا ①

1

راۋابىڭنى كۈرەش مۇقامىغا سازلىمىساڭ،
كونا مۇقامىڭ، دوستۇم، قۇلاققا خۇشياقماس .
باغ ياساپ، گۈللەر تېرىپ، ياشانامىساڭ،
غازاڭلىقتا بۇلبۇللار قانات قاقماس .

ئاھ - داد ئېيتىش — ئۆتمۈشنىڭ مىراسى ئۇ،
ئۇ مىراستىن كىشى ھېچبىر ئۇلۇش ئالماس .
كۈرەش بىلەن ئالغا چامداش چىقى بۇ،
كۈرەشچانلار فرونتىنىڭ كەينىدە قالماس .

1941 - يىل، قەشقەر

2

دوستۇم، ياشلىق شوخلۇقلىرى بىلەن،
بولما بەڭۋاش،
يېتەر گەمدى خوشلاشقىن .
ئادەم بولۇش يولىغا كىر، يۈرەك زوقلۇقلىرى بىلەن ،
چۈش مەيدانغا، غەپلەت - نادانلىق بىلەن مۇشتلاشقىن .

ئادەم — ئۇ مەغرۇر جاراڭلىغۇچى ئۇلۇغ نەرسە،
قاراڭغۇ ئىچىڭنى ساپ ئىلىم نۇرى بىلەن يورۇتقىن .
كېچە - كۈندۈز تىنماي ئوقۇ، ئوقۇ، ئوقۇ !
يېڭى جەمئىيەتكە لايىقلىشىشقا ھەردەم تىرىشقىن .

بۇۋەكلىك مۇقام پەدىلىرى پايدىسىز ئەمدى،
راۋابىڭنى يېڭى مۇقام - پەدىلەرگە سازلاتقىن .
بىر سېكۇنت ۋاقىت، بىلسەڭ، ئالتۇندىن قىممەت،
ئېچىل، يېيىل، يېڭى يايلاقتا كۆڭلۇڭنى يايالاتقىن .

بىل، جەمئىيەتنىڭ توختىماي ئالغا بېسىشىنى،
سەت ھەم زىيانلىق ئۆتمەن دېيىش قۇيرۇقتىن .
ئۆگىنىپ ئىلىم - ئېرىپان، يېڭى باغلار قۇر،
بۇ باغقا زىيانلىق شۈبھىلارنى قۇرۇتقىن .

ئادەم — ئۇ مەغرۇر جاراڭلىغۇچى ئۇلۇغ نەرسە،
قەلبىڭنى ساپ مەدەنىيەت نۇرى بىلەن يورۇتقىن .

1941 - يىلى 16 - ئۆكتەبىر، قەشقەر

① بۇ ماۋزۇ ئاستىدا بېرىلگەن ئىككى شېئىرنى شۇ يىللىرى شائىر ئېكىسپېدىتسىيە ئۆمىكى بىلەن جەنۇبىي شىنجاڭغا بارغاندا قەشقەردە يازغان، بىراق شائىرنىڭ بىرىنچى شېئىرى بىرقانچە كۆپلەپ بولسىمۇ، باشقا كۆپلەپلىرى تېپىلمىدى. — مۇھەررىردىن.

يەنە ئويغان

ھەر ياققا نەزەر سالغىن، ئەۋج ئالدى كۈرەش قايناق،
مىليونلاپ تۈگۈلدى مۇشت ئازادلىق دەپ، شوئار ياغراق .
چىرىگەن كونا دۇنيا ھالاكەتكە قەدەم قويدى،
كۆيدۈرمەككە تەختىنى غەزەپنىڭ ئوتلىرىنى ياق!

ئۇلۇغ جۇڭگو، بولۇپ تەشنا ئازادلىققا ئاياغ باستىڭ،
يۇيۇپ داغنى، كۈرەش بىلەن توختىماي داۋان ئاشتىڭ،
ئېزىلگەن ئەلنى ئويغىتىپ، ئازادلىق چېچىكىن چاچتىڭ،
قۇرۇشقا يېڭى ھايات، چۇقانىنى سېلىپ ياغراق .

ئەسەرلەر زۇلۇم - كۈلپەت دەردىنى تارتىپ كەلدۇق بىز،
نادانلىق بۆشۈكىدە، غەپلەتتە يېتىپ كەلدۇق بىز،
ئازادلىق يولىدا جەڭدە قۇربانلار بېرىپ كەلدۇق بىز،
كۈرەشكە باشلىدى بىزنى يوللىمىزدا قىزىل بايراق .

يېقىن قالدى سۈزۈك تاغلار، رېئالدۇر غايىمىز بىزنىڭ .
كۈرەش مەيدانىدا ئۆستى پولاتتەك سېپىمىز بىزنىڭ،
ئاداققى غەلىبە كۈنى بولار چوڭ تويىمىز بىزنىڭ،
كۈرەشتىن كېلىدۇ بىزگە ئىستىقبال يورۇق — پارلاق .

1942 - يىل فېۋرال، ئۈرۈمچى

پارچىلار

سۇ، ھاۋا بولمىسا جاھاندا ،
بارچە ھاياتلىق بىر كۈن ياشالماس .
ھەقىقەت بەرمىسە شائىرغا ئىلھام،
شېئىر تۇرماق، ھەتتا چېكىت ئۇرالماس .

1942 - يىل فېۋرال، ئۈرۈمچى

غۇرۇرلىنىپ كەلمىسەڭ بوپتۇ،
يوللىشىپ بىر كۈن كېلەرسەن .
كۈز بولۇپ غازاڭلار قۇيۇلۇپتۇ،
سوللىشىپ بىر كۈن ئېگىلەرسەن .

1940 - يىل نوپابىر



لېنىن شۇنداق ئۆگەتكەن

لېنىن — تىرىكلەرنىڭ ئەڭ تىرىكى،
ئۇ كۈرەشلەردە يېڭىپ ئۆگەنگەن.
مىسلىسىز كەڭ تاغ ئۇنىڭ يۈرىكى،
بەس، ئۇ جەڭلەردە يېڭىشكە ئۆگەتكەن.

ئۇ، چۆل - جەزىرىلەرنى بوستان قىلىشقا،
كىشىلىك دۇنياسىنى گۈلىستان قىلىشقا،
ئېزىلگەننى ئالغا باسار ئىنسان قىلىشقا،
گىگانت يېڭىنى قۇرۇشقا ئۆگەتكەن.

كۆپچىلىك ئۈچۈن جاندىن كېچىشكە،
ئازادلىق يولىدا ۋۇجۇدنى تىكەشكە،
كۈرەشتە يېڭىشكە، يېڭىشكە، يېڭىشكە،
يېڭىش تۇغى بىلەن ئالغا بېسىشقا ئۆگەتكەن.

ئۇتۇقلارغا قاراپ گاڭگىرىماسلىققا،
قىستاقچىلار ئارىسىدا قاقشەماسلىققا،
توغرا - كەڭ يولدا ئۇدۇل مېڭىشقا،
ئەمگەك قوينىدا چىڭىشقا ئۆگەتكەن.

دۈشمەنلەرنى ئېزىپ تاشلاشقا،
يېڭى تارىختىن بەتلەر باشلاشقا،

قۇربانغا تەييار... ئادىل ئۇرۇشقا،
ئالۋاستىلارنى قىرىشقا ئۆگەتكەن .

قارا تارىخنىڭ يۈزىنى يۇيۇشقا،
ھەق قارىغۇلىرىنىڭ كۆزىنى ئويۇشقا،
دۇنياغا سائادەت، ئادالەت قۇرۇشقا،
يېڭىپ ئالغا - ئالغا ئاتلاشقا ئۆگەتكەن .

گىتىلەر ئوخشاش ئەجدىھا - يىلاننى،
ئىنسانلار ئۈچۈن ئوغا - چاپاننى،
توڭگۇز تۇمشۇق لالھا قاۋاننى،
دۇنيا يۈزىدىن قويماسقا ئۆگەتكەن .

لېنىنسىز گاڭ يىللارنى بېسىپ ئۆتكەن،
قارا يىللارغا گۈل قىسىپ ئۆتكەن،
لېنىن ئىزى بىلەن مەنۇتلاپ يەڭگەن،
ستالېن لېنىندىن يېڭىشنى ئۆگەنگەن .

1942 - يىل ئاپرېل، ئۈرۈمچى



ماي — كۈرەشچان ئاي

بۈگۈن، بۇ كۈرەشچان مايدا،
تەبىئەتتە باھار تويلىرى ... ئۆزىدۇ .
خۇددى شۇنداق، پۈتۈن دۇنيادا،
كەشلىكنىڭ پارلاق كۈرەش بايرىمى كېزىدۇ .

زۇلۇم تېغىنى ئاغدۇرۇشقا،
كۆپچىلىكنىڭ يالقۇنلۇق كۈرىشى قاينايدۇ،
كاپىتالىستلاردا زاۋۇت، فابرىكىلار،
ئىستانبۇل، ھاشىنىلار ئۇخلايدۇ .

جاھانگىرلارنىڭ قانلىق قامچىسىدىن
قان تامغان ھەربىر ماكاندا،
كەسكىن كۈرەش،
ئۇلۇغ تەۋرەشلەر
تىرىتىدۇ ئۆلۈمگە يۈزلەنگەن چىرىك دۇنيانى .
دولقۇنلۇق نامايىشلار...

ئېگىز كۆتۈرۈلگەن مىليون مۇشتلار،
تەلەپ قىلىدۇ بىر ئېغىزدىن
ھۆر، سائادەت، ئەركىنلىكنى .
بىرىنچى ماي، كۈرەشچان ئاي، چېلىشقا باي ...
ئازادلىق ئۈچۈن كۈرىشىدۇ ھارماي ...
جۇڭگودا بۇ كۈرەشچان مايدا

نومۇسلۇق ھەم پاجىئەلەر ،
قايغۇلۇق ۋەقەلەر
تىزىلىپ ئۆتكەن .
جىنەن كۈچلىرىغا تولغان قانلار ،
جۇڭخۇا تارىخىغا
يېزىلىپ ئۆتكەن .

بىكار ئاقىمىدى قانلار ،
ئۇ قانلاردىن گۈلىستان ئۇندى .
ماي پۇراقلىرى بىزگە شۇنى تاپشۇردى :
بۇندىن كېيىن بىز جۇڭخۇا
شۇ دەسسەلگەن نومۇسنى ،
قارا داغلارنى ئاقلايمىز .
جاندىن ئەزىز بۇ ۋەتەننى
قەھرىمانلارچە كۈرىشىپ ،
ئازاد قىلىمىز ، ساقلايمىز .
كۆپچىلىكنىڭ ئازادلىقىنى
ئەبەدىي ياقلايمىز .

بىرىنچى ماي ، كۈرەشچان ئاي ، چېلىشقا باي ،
چېلىشمىز بىز ۋەتەننى ئازاد قىلىش يولىدا ھارماي .

1942 - يىل 1 - ماي ، ئۈرۈمچى

يانار تاغلار

ماتەم، نومۇس، قارىلىق بايراقلار،
يېتەر، ئارتۇق يەرگە ئېگىلمەس .
يېتەر ئەمدى،

بىر غېرىچ يەرنى بۇ ۋەتەندىن،
بىر پارچە گۆشنى ئەزىز تەندىن،
ھېچكىم قانلىق قولى بىلەن كېسەلمەس!
كونا دۇنيا ئېغىر ئاياغ ئەمدى .
قورسقىنى كۆتۈرۈپ يىراق كېتەلمەس!
چۈنكى ماتەملەر يىغىلىپ داغ ياسىدى
ھەم توپلىشىپ بۇ داغلار تاغ ياسىدى،
ئەڭ چوڭقۇر يەر قاتلىمى يادروسىدا
بۇ داغلار ئېغىرلىقىغا

مەدەنلەر ھېچ چىدالمىدى،
ئوت تۇناشتى، بولمىدى ...
بۇنداق ئوتلۇق ۋولقانلار
بىر يەردىلا دەپ كىممۇ ئويلار؟
ئەنە، دۇنيادا ۋولقان ئاۋازلىرى،
يانار تاغلار چاچار لاۋىلار .
كۆرەش قىزىتىپ، ياسايمىز توپلار،
باغرىغا قارا داغ يۇقتۇرماستى .
ئەنە، كۆرۈڭ، كاۋكاز تاغلىرى،
ئېلبۇرس چوققىلىرى لاۋا ئاتىدۇ .

ئىپلاس تاپلارنى ئۇزىتىشقا،
 قوينغا
 يانار مەدەنلەر
 تۈگىمەس ئاتوملارنى ئارتىدۇ .
 قارا داغلارغا قارشى پۈتۈن دۇنيا
 بۈگۈن قايناق لاۋا چاچىدۇ؛
 قارا زىندان، قەپەس، دارلارغا
 بۈگۈن يالقۇن - ئوت ئاچىدۇ .
 ھىمالايا، مەغرۇر ئالىپ ،
 كاريات غەيرەتتە ،
 ئەنە ، ئافرىقا كىلىمانجىرا تاغلىرىمۇ ،
 بۈگۈن تەۋرەشتە ،
 يانار تاغلار كۈرەشتە .
 ئۇلۇغ ئوكيان دولقۇن ئاتىدۇ ،
 غەزەپ چاچىدۇ ،
 زور باتۇر كىشى توۋلايدۇ؛
 — قارا داغ، بۇلغىما
 سىماپ سۇيۇمنى! — دەپ .
 ياۋروپا تېپىرلايدۇ ،
 پۈتۈن دۇنيا قىمىرلايدۇ ،
 مىليون ئاراللار ۋارقىرايدۇ ،
 لاۋا ئاتسۇن ئىككىنچى يانار تاغلار سېپى^① دەپ .

دەل شۇ مەدەن
 ئوتلۇق ئاتوملار بىز .
 يۈرىكىمىز چوڭ تاغ ،
 بىز يانار تاغلار بولۇپ ئوت چاچىمىز ،
 قارا داغلارغا دەھشەت قويۇن ئاچىمىز .

مەيلى، تۇتۇشۇڭلار، لاۋا ئېتىڭلار!
ئەي، يانار تاغلار، يانار تاغلار!
تەتلىسۇن قارا تاپ، قارا داغلار!
قالمىسۇن ئۇلار،
ئورنىغا ئۇنسۇن
جاھاندا گۈلىستان باغلار!

1942 - يىل سېنتەبىر، ئۈرۈمچى



① ئىككىنچى يانار تاغلار سېپى — فاشىزمغا قارشى ئىككىنچى ئۇرۇش فرونتى مەنسەبىدە. — مۇھەررىردىن.

پارچە

مەرىپەت ئىزدە، ئېرىنمە،
سەرپ ئەتكەن كۈچۈڭنى .
بويلاق بىلەن بويىغۇچە تېشىڭنى،
ئىلىم بىلەن زىننەتلىگەن ئىچىڭنى .

1942 - يىل ئۆكتەبىر، تۈرۈمچى



تۆن يېرىپ ئىزلار باسقاندا

ئۈمد پارلاق، يىللار ئېغىر،
مەنزىل داۋانلىق سەپەردە .
دۈشمەن ئاكوپى ھەر قەدەمدە،
توساق سىملار ھەر يەردە .

ئالدا دەريا...ئالدا ئۆتكۈل،
ئالدا قىستالغۇ... تار يوللار؛
ئالدا كۈرەش، تەۋرەش پۈتكۈل،
ئالدا يەڭگۈچى گاڭ يىللار .

سەن كۈرەشنىڭ قىرغىقىدا،
سەن كۈرەشنىڭ غارىدا،
ئالدا دولقۇن ھەمدە ئۇيقۇن،
جۇش ئۇرار تىك يارىدا .

مۇندا بوران، ئاندا شۇبىرغان،
ئۇ يەردە ھاۋا بۇلۇتلۇق .
بۇ سەن تۇغۇلۇپ ئۆسكەن ماكان،
ساي سۇلىرى دولقۇنلۇق .

بۇ چۇۋۇلغان، بۇ بۇزۇلغان،
بۇ گۆرىستان خارابە ؛

سەن تەر تۆككەن، سەن گۈل قىلغان،
سەن تۆرەلگەن مەشەدە .

بۇ يېزا، بىل، ئاتا - بوۋاڭ،
تۇپرىقى، ئۇرۇق - پۇشتۇڭ .
دالىلىرى، گۈل باغلىرى،
ئېگىز تاغلىرى جان دوستۇڭ .

ساخا تونۇش يېشىل جاڭگال،
ساخا تونۇش ئۇزۇن سايلار،
ساخا ئۆز ھەتتا پەسىللەر،
ساخا سىرداش ئايدىڭلار .

ساخا ئوماق ئاي - يۇلتۇزلار،
تامچە - تامچە ساپ نۇرلار .
ساخا ئامراق كەڭ ئېتىزلار،
ئۇچ - چېكى يوق ئېدىرلار ...

ئەسكى تاملارنىڭ ئىچىدە ،
مېھرىبان باغرىڭ ئاناڭ ؛
ئېگىز تاغلارنىڭ ئىچىدە،
پارتىزان قېرى ئاتاڭ .

ئوق دورا، سۇ توشۇيدۇ
ئالتە ياشى كىچىك ئىنىڭ ؛
جۇيازا ھەم چورۇق تىكىدۇ
يەتتە ياش سىڭلىك سېنىڭ .

بۇ گاڭ ئىزلار شۇلار باسقان،
تائەبەت ھېچ كۆمۈلمەس .

يالقۇن ئوتلار ئۇلار ياققان،
لاۋۇلدار، مەڭگۈ ئۆچمەس .

يەرگە سىڭمەس قانلىق ياشلار،
يەرگە سىڭمەس ياللىدار .
قانلىق ياشلار، قىزىل قانلار،
خۇددى كۈندەك پاللىدار .

ئەسىرلەر توم، يىللار ۋاراق،
ئايلىرى قۇر، كۈنلەر چېكىت .
ئاي - كۈنلەرگە ماغدۇر بېرىپ،
يىللار ياسا، جەڭچى يىگىت^①.

1943 - يىلى يانۋار، ئۈرۈمچى



① بۇ كۆپلىت ئەسلىدە شېئىرنىڭ ئەڭ ئاخىرقى كۆپلىتى ئىدى. ئىلگىرىكى توپلاملاردا «پارچە» دېگەن ماۋزۇ ئاستىدا ئايرىم شېئىر قىلىپ بېرىلگەن. بۇ قېتىم ئۆز ئورنىغا كەلتۈرۈلدى. — مۇھەررىردىن.

مۇخەممەس ①

داغدۇغا، شاد تويلارنى ئوينايمىز بوستان ئىچىدە،
ھەر يېڭىشنى ئالقىشلاپ، جەڭگىۋار مەيدان ئىچىدە،
بۇلبۇللاردىن ياغسا مەدھىيە، ئېسىل گۈلىستان ئىچىدە،
بىزنىڭ يۈرەكتىن چاچرار يالقۇن كۈرەشچان گۈلخان ئىچىدە،
چۈنكى بىز تۇغۇلۇپ ئۆستۈق چەكسىز ماكان ئىچىدە .

كۆزلەر كەلگۈسىگە ئۈمىدلىك، ئىشەنچلىك باقىدۇ،
يۈرەك ئەۋجى تار قەپەسلەرنى ئۇرۇپ چاقىدۇ،
چۈنكى ۋىجداندا ئازادلىق ھېسسىي ئۆركەشلەپ ئاقىدۇ،
بەس، ئېزىلگۈچىلەر كۈرەش ئوتىغا كۆكرەك ياقىدۇ،
كۈرەشچان ئەل قالماس ئەسلا ئەپسۇس - ئارمان ئىچىدە .

باق، ئۆلكەم، يىراق ئۆتمۈشكە، يوق يورۇق كۈنى،
گەۋدە كەرگەن ئۈستىگە ئاسارەتنىڭ قارا تۈنى،
ھاۋالارنى ياغراتقان جېدەل، تالاشلار ئۈنى،
كىيىلگەچكە ئۈستىگە غوۋغانىڭ ھۆكۈمران تۈنى،
ئۇزۇن يىللار بۇرۇقتۇم بوپ ياتتۇق نىمجان ئىچىدە .

قەبىلە - قوۋملار تىيانشان باغرىدا باشلاپ جاڭجال،
ھېچبولمىدى توقۇنۇشتىن ئۆزگە خىسلەتۇ - ئامال .
ھەم تاپىمىدى غوۋغا - ئىختىلاپ ئىچىدە ئوبدان كامال،

بەخت مۆككەچكە كۆرسەتمەستىن بۇلارغا جامال،
ياشىدى ئەللەر يىغا - زار ۋە قارا قان ئىچىدە .

ئەل قاقشىتىپ، يۇرت زارلىتىپ، ئۆتتى خانۇ - چىڭگىزلار،
سۆڭەكتىن تاغ، ئەل قېنىدىن ياساپ دەريا - دېڭىزلار،
زۇلۇمدىن سەسكىنىپ، تىترىدى ئاسماندا يۇلتۇزلار،
كۆمۈلگەچكە جاھان ئارا پاك ئىنسانىي ئەجىر - ئىزلار،
يۈكسەك تاغلار، يېشىل باغلار قالدى كۆرۈستەن ئىچىدە .

شۇ يوسۇن تىزىلىپ زۇلۇم زۇلمەت بىلەنلا ئۇچراشتى،
ئۆلكەمدە ئەلگە دەھشەت قۇچقىنى كەڭ ئاچتى،
زۇلۇم سۇلالىسى ياك - جىنغىمۇ^② كېلىپ ئۇلاشتى،
زىندان، قوۋۇق، كىشەن، ئات - چاپ ھەددىدىن ئاشتى،
زۇلۇم تېغى بېسىپ ئەلنى، قاقشىدى زار پىغان ئىچىدە .

ئۆلكەم يىراققا سىرلىق^③ ھەم مۆجىزىلىك كۆرۈنمەس،
چۈنكى ئۇ تەكلىماكانلىق بىر تىلىسم چۆل ئەمەس،
بەھۇدە خىيال، ئەگرى پەرەزلەر ئاڭا كېلىشمەس،
ئۇ بۈيۈك تەننىڭ موچىسى، ھەرگىز كېسىلمەس^④،
تۇس ئالسىمۇ يېڭىچە باھار سۈپەت دەۋران ئىچىدە .

لاۋجاڭ بۈگۈن سازلىسا غىجەككە يېڭى چاڭگىر^⑤،
قۇناخۇنمۇ راۋابىنى خۇشال مۇقامغا سازلار،
موڭغۇل زىلا ناخشىسىدا ياڭرىسا دالالار،
چاڭقايىنىڭ دومبىرىسىدىن شادىمان ئەن ياغار،
ئون ئۈچ مىللەت قان - قېرىنداش، مىسلى ئەدنان ئىچىدە .

بۈگۈن سېنى ئالقىشالايدۇ شىنجاڭ باراۋەر تەكشى،
غۇرۇر زەپەر قوشقىنى كۈيلەپ ھەر كىشى،
سېنى سۆيۈش، ساڭا كۆيۈش ھەممىنىڭ مېھرى، ئىشى،
بەس، شەرىپىڭگە مۇخەممەس توقۇيدۇ قاينام ئۆركىشى،
چۈنكى ئىشقىڭدا شائىرنىڭ چەكسىز سەيلاڭ ئىچىدە.

1943 - يىلى 12 - ئاپرېل، ئۈرۈمچى

① شىنجاڭدىكى ھەر مىللەت ئەمگەكچى خەلقلەرى 1933 - يىلى مۇستەبىت جىن شۇ-رېن ھاكىمىيىتىنى ئاغدۇرۇپ تاشلاپ، شۇ يىلى 12 - ئاپرېل كۈنى ھەر مىللەت ۋەكىللىرىدىن تەركىب تاپقان يېڭى ئۆلكىلىك ھۆكۈمەتنى قۇرغانىدى. بۇ ھۆكۈمەتكە چوڭ ئالدامچى، ھىيلىگەر، ئىككى يۈزلىمىچى شېڭ شىسەي باشلىق بولۇۋالغان بولسىمۇ، لېكىن جۇڭگو كوممۇنىستىك پارتىيىسىنىڭ شىنجاڭغا ئەۋەتكەن ۋەكىللىرىنىڭ تىرىشچانلىق كۆرسىتىشى ۋە سوۋېت ئىتتىپاقىنىڭ تەسىرى بىلەن بۇ ھۆكۈمەت ئىچكى جەھەتتە كوممۇنىستىك پارتىيە بىلەن بىر-لىشىپ، بارلىق ئەكسىيەتچى گۇرۇھلارغا قارشى تۇرىدىغانلىقىنى، تاشقى جەھەتتە سوۋېت ئىتتىپاقى بىلەن دوستلۇق ئورنىتىپ، جاھانگىرلىككە قارشى تۇرىدىغانلىقىنى جاكارلىغانىدى. كېيىنكى ۋاقىتلاردا بۇ ھۆكۈمەت «6 چوڭ سىياسەت» يۈرگۈزۈپ، شىنجاڭدا تىنچلىقنى ئەسلىگە كەلتۈرۈش، شىنجاڭنىڭ ئىقتىسادى ۋە مەدەنىيەت قۇرۇلۇش ئىشلىرىنى ئىلگىرى سۈرۈشتە بەلگىلىك روللارنى ئوينىدى. ئەنە شۇ چاغدا ھەر يىلى 12 - ئاپرېل كۈنى چوڭ بايرام قىلىدۇ. شائىر بۇ شېئىرنى 12 - ئاپرېل ئۆزگىرىشىنىڭ 10 يىللىقىغا بېغىشلاپ يازغان.

② ياك - 1914 - يىلىدىن 1927 - يىلىغىچە شىنجاڭ ئۆلكىسىگە باشلىق بولۇپ تۇرغان چوڭ مۇستەبىت ياك زېڭشىنى كۆرسىتىدۇ.

جىن - 1928 - يىلىدىن ئاپرېل ئۆزگىرىشىگە قەدەر شىنجاڭنىڭ ھەربىي مەمۇرىي ھو-قۇقىنى باشقۇرۇپ كەلگەن جىن شۇرېننى كۆرسىتىدۇ.

③ ④ «ئۆلكە يىراققا سىرلىق ھەم مۆجىزىلىك كۆرۈنمەس» «ئۇ بۈيۈك تەننىڭ موچى-سى، ھەرگىز كېسىلمەس» دېگەن بۇ مىسرالار شۇ چاغدا گومىنداڭ ئەكسىيەتچىلىرى تارقاتقان «شىنجاڭ سىرلىق ئۆلكە»، «كوممۇنىستلار بۇ ئۆلكىنى كېسىپ ۋەتەندىن ئايرىۋالدى» دېگەن ئىغۋالارغا قارىتىلغان.

⑤ چاڭگار - غەزەل، ناخشا مەنىسىدە.

⑥ قاينام ئۆركىشى - شائىرنىڭ ئەدەبىي تەخەللۇسى. - مۇھەررىردىن.

ياشلىق ، ئۆگەن

ياشلىق، تىرىش - تىرماش ھارماي ئۆگەن،
ئىلىمنىڭ دېڭىزى قاينام ھەم چوڭقۇر.
نادانلىق ئۇ، ھەممىنى بىلىدىم دېگەن،
كۆرۈپ... ۋاراقلاپلا بىرقۇر.

ئىلىم - مۆجىزىلەرنىڭ سىرىن ئاچقۇچى،
بىر كۈن ياشاش ئۈچۈن ئوقى ئون يىل!
كۆزلا ئەمەس ئالدىڭغا نۇر چاچقۇچى،
قاراڭغۇنى يورۇتىدۇ يورۇق دىل .

ھەربىر ھادىسە يوشۇرۇن سىر ساقلايدۇ،
توقۇلمىلىرى ئۇنىڭ ئاجايىپ .
ئىلىم ھارماس، مەرد ئادەمنى ياقلايدۇ،
ناداننىڭ كۆزىدىن ئۇ ھەرقاچان غايىب .

راھىب بول ئىلىمنىڭ نازاكەت چۆلىدە،
مۆجىزىلەر كۆمىزىگە «شەيخ» .
كۈن - تۈن زىكرى قىل شۇلار تۈۋىدە،
ئىجتىھات سېنى دېگۈزمەس دەرىخ .

ئادەم بالىسى پارىقراق، كىر قونماس ئېسىل،
ھەممىدىن ئۆتكۈر ئۇنىڭ مېڭىسى .

باق، ئوبلان ... ئوبدان پىكىر قىل،
دەۋرگە ئامراق يېڭىنىڭ يېڭىسى .

ئۆگىنىش سازىغا ماھىر سازەندە،
كۆرگىن، سېرىپ قول چەككىنىنى .
تارغا تىل بەرگەنمۇ شۇ ئاددىي بەندە،
تاماشا قىل مۇقاملار يولىن ئەگكىنىنى .

قايسى مۇقام، قايسى پەدە باغرىڭ،
قايسى سازەندە دىلىڭگە سۇ بەرگەن ؟
قايسى ناخشا پەسلەتكەن زارىڭ،
قايسى ناخشا كۆڭۈلگە كۆل تەرگەن ؟

ئويلساڭ، باشلىق، قىسقا سېنىڭ ئۆمرۈڭ،
تاڭدا چېچەكلەپ، گويا كەچتە قۇيۇلىدۇ .
دىماغقا خۇش بۇراق چېچىپ گۈللىرىڭ ،
كۆز ئېچىپ، يۇمغاندەك تۇيۇلىدۇ .

گەرلەرنى باسسا ساقال - بۇرۇتلار،
قىزلارغىمۇ ئىز سالىدۇ بۇدۇر - قورۇقلار .
پورلاشمايدۇ دەرەخلەر يايىپىشىل تۇرۇپلا،
يىللارنىڭ ئۆتۈشى بىلەن يەيدۇ قۇرۇتلار .

ياشلىق، چاقماقسەن، چىقىپ ئۇچىسەن،
گەۋرىشىم چېغىڭ مۇشۇ، ئۆگەنگەن، ئۆگەن !
قاراڭغۇ دىل چۆلىگە بىر كۈن جۆكسەن،
ئادەم بولۇش دۆلدۈلىغا سالمىساڭ يۈكەن .

1943 - يىل ئاۋغۇست، ئۈرۈمچى

ھەسەن - ھۈسەن^①

كەڭ ئالەمگە ياغرىتىپ تىنچلىق شوئارىنى،
ھاۋالارغا يېزىپ، ئويۇڭلار ئوتتىن .
ئۇچۇرۇپ ئاسمانغا پەن شۇڭقارنى،
بۇلۇتلار بويىغا مۇنچاق ئېسىڭلار ياقۇتتىن .

ۋەتىنىڭ ھاۋاسى — دەردىڭ داۋاسى،
بۇلۇت قۇچاقلاپ، يۇلتۇزلارنى باغ - باغ ئېتىڭلار.
جاراڭلاتسۇن ئاسماننى گاڭ قۇشلار ساداسى،
بومبا بىلەن دۈشمەننى يەردە تالقان ئېتىڭلار،

«تەقدىرىدىن بەزىگەنلەر» تېخى زادى يوق^②،
ئەنە شۇ ئۇرۇش ئەۋلىياسى جاھاننى باسقان .
ئېغىزلىرى ئەزرائىل، ئىسرائىل كۆزلىرى ئوتلۇق،
نەييار ئۇنىڭدا ئادەم گۆشىگە قاسقان .

كىم ئۇ بېھۋەدە باغدا مائەمگە مۇقام يۆتكىگەن ؟
نېمىشقا ئىگراپ چالدى مۇڭلۇق پەدە ؟
ئېلىشماستىن ۋاقىتسىز تەقدىرگە باش ئەككەن
مەجنۇنلار ئۈگىسى يوق تېخى ھېچنەدە .

قېقىپ قانات، بۇلۇتنىڭ سەن زارىنى ئاڭلاپ باق،
يەرگە قاراپ قان - ياش تۆكۈپ، زار - زار يىغلايدۇ .

يەردە بوران كۆرۈنمىگەچكە، ئۆپچۆرە، ھەر ياق،
تاقەت قىلالماي تېپىرلاپ، سىنەلىرىنى تىلغايدۇ .

بۇلۇت يىغلايدۇ كۆيۈنۈپ، ۋەيران يۇرتلارغا قاراپ،
گۇناھسىز قىرىلغان ھېسابسىز ئادەم بالىلىرىنى ئاياپ .
بۇلۇت بىلىدۇ، «بۇلۇت ئۆلەس بىر ساياھەتچى»
سەيلە قىلىپ كۆرگەن ھەممىنى، جاھاننى ئارىلاپ .

بۇلۇتلار ئالىپ ھەم كارياتتىن ئۆتكەندە،
تۇتۇلۇپ، جۇتلىنىپ، جۇدۇنلار تۆككەن .
گۈلدۈرلىدى قاراسلاپ چاقماق سەپكەندە،
يولغا چىققان قاتىللار تىترىشىپ مۆككەن .

جۇڭگو دېڭىزى ساھىللىرىدىن ئۆتكەن بۇلۇتلار
ئارقا سەپنى كۆرگەچكە، دىلى بەك مۇڭلۇق .
كەچۈرسىمۇ ئېگىز ھاۋادا «تىنچ» مەنۇتلار،
ھاياتىدا «شېرىن سېكۇنت» كۆرمىگەن ئوڭلۇق .

بۇلۇت دەيدۇ: يەر يۈزىنى ھېچ كۆرەلمەيمىز،
زومىگەرلەر يەردىن سۈنئىي بۇلۇت ياسىغان .
ھەتتا ئاسماندا خاتىرجەممۇ يۈرەلمەيمىز،
يانلىرىمىزنى سۈنئىي چاقماق، ئوتلار قاپلىغان .

سۈنئىي تۇتۇنلەر ئارىسىدىن كېلىدۇ ئاۋاز،
ئارقا سەپتە قېرىنداشلار خانۇ ۋەيران .
بومبا تۆكۈپ قارا قۇشلار قىلغاچقا پەرۋاز،
قانلىق چۆللەر قۇچاقلار كېرىگەن ھەريان .

بۇلۇت دەيدۇ: تىزگىنىڭىز قارا قۇشلارنىڭ
توكىو، بېرلىن، رىم غارلىرىدا ئۇۋىلىرى بار.
قېنى، تىنچلىق دۇنياسىنىڭ پولات قۇشلىرى،
شۇ ئۇۋىنى پارتىلىتىپ قىلىڭلار تارمار!

ئۇچۇڭلار، مېھرىبان بۇلۇتلار يوللارنى ئاچسۇن،
تۈن قىزلىرى يۇلتۇزلار نۇرلىرىن چاچسۇن،
ئېگىزلىكتە خالسانە سەيلە قىلىڭلار،
زەھەر چاچقۇچ قارا قۇشلار گۆرىگە چاچسۇن!

سائادەتتىن ھاۋالارغا نەقىشلەر ئويۇپ،
قىزىل چۈگەن ياقۇتلاردىن شوئار يېزىڭلار!
«ئىنسانىيەت تىنچلىقى» دىن بۇلۇت كۆكسىگە
زادى ئۆچمەس ھەسەن - ھۈسەن ياساپ تىزىڭلار!

1943 - يىلى نوپايىر، ئاقسۇ

① شائىرنىڭ بۇ شېئىرى ئىككىنچى دۇنيا ئۇرۇشىدا فاشىزىمغا قارشى سەپ تەشكىللىگەن بىرلەشمە ھاۋا ئارمىيىسىنىڭ غەلىبىلىك يۈرۈشلىرىگە بېغىشلانغان. بۇ شېئىرنىڭ تولۇق تېكىستى تېپىلمىغانلىقى ئۈچۈن، ئىلگىرىكى توپلاملاردا باش قىسمى ئېلان قىلىنغانىدى، بۇ قېتىم تولۇق تېكىستىنى ئېلان قىلدۇق.

② «تەقدىردىن بەزگىنلەر» تېخى زادى يوق — شائىر بۇ مىسرانى ھالاكتىگە تەن بەرگەن دۈشمەنلەر تېخى دۇنيادا يوق، دېگەن مەنىدە ئىشلەتكەن. — مۇھەررىردىن.

غەزەل

دوستۇم، دىيانتەت قوينىنى ئاچىدىغان دىلبەر تاپ،
ۋىجداندىن شەرىپەت ئەمدۈرىدىغان كەۋسەر تاپ .

ئىستىكىم مۇشۇ دەپ، شامال ئارقىسىدىن يۈگۈرمە،
شەكىل ئۈچۈن ھاڭ - تاڭ قالما، مەڭگۈ جانلىق پەيكەر تاپ .

قىياپىتى ئۇنىڭ تىياتىر گىرىمى بولۇپ قالمىسۇن،
ھېچقاچان ئۆگمەيدىغان ھەقىقىي سەرۋەر تاپ .

ئىچى كاۋاك سۆلەت - سەلتەنەتكە زادى يېپىشما،
ھەر سەھىپىسى دەردكە دەرمان بېرىدىغان دەپتەر تاپ .

بولسۇن خىياللىك سېنىڭ ھەر دەم ئىستىقبال قايغۇسى،
ئادالەت مەيدانىدا پارقرايدىغان خەنجەر تاپ .

تاغ قازمىغۇچە دىل مەھبۇبى — شېرىن نەدە ؟
پارچىلا بىكار تاشلارنى، بىباھا گۆھەر تاپ .

ئۆتمۈشنىڭ ساۋاقلرى بەلكى سېنىڭ ئېسىڭدىدۇر،
تارىخنى يورۇتقىن، خۇرىش، ھاھۇ - ئەنۋەر تاپ .

نېمە ئارمان، ئۆركىشى، دىل قاينىمىدا ئۆركەشلىسەڭ،
دىلدا گۆھەر، دىلدا كەۋسەر، دىلدىن تاتلىق شېكەر تاپ .

1943 - يىل دېكابىر، ئاقسۇ

پەرياد ①

بۇ مېنىڭ غەملىك كۆڭلۈم بولارمىكىن بىر كۈن شاد،
غەم تاغلىرىدىن ئۇچۇپ، بولارمەنمۇ مەن ئازاد .

يا ھەمىشە قىيىنلىپ، زۇلۇم ئوتىدا كۆيۈپ،
كۈننىڭ سېرىقنى كۆرمەي، بولارمەنمۇ مەن بەربات .

ۋاقىتسىز غازاڭ بولغان، باغلار چۆلگە ئايلانغان،
كۆڭۈلدىكى بۇ بوستان بولارمۇ يېنىپ ئاۋات .

بورانلاردا ئۇچماقتا مېنىڭ جان ئەمگەكلىرىم،
دەۋردە ئىناۋەت يوق، كۈن - تۈن قىلىمەن پەرياد .



① شائىر بۇ شېئىرىنى 1943 - يىل 12 - ئايدا ئاقسۇدا يازغان . ئۇ ئىلىدىكى ئاتا - ئانىسىغا خەت يازغاندا، بۇ شېئىرنى ئۆز خېتىگە قوشۇپ ئەۋەتكەن . — مۇھەررىردىن .

يىللارغا جاۋاب

ۋاقىت ئالدىراغۇ، ساقلاپ تۇرمايدۇ،
يىللار شۇ ۋاقىتنىڭ ئەڭ چوڭ يورغىسى .
ئاققان سۇلار، ئاتقان تاغلار قايتىلانمايدۇ،
يورغا يىللار ئۆمۈرنىڭ يامان ئوغرىسى .

ئوگرىلاپلا قاچىدۇ ئارقىغا يانماي،
بىر - بىرىنى قوغلىشىپ يورغىلىشىپ ؛
ياشلىق بېغىدا بۇلبۇللار قانات قاقماي،
يوپۇرماقلار قۇيۇلىدۇ، پورلىشىپ .

ياشلىق ئادەمنىڭ زىلۋا بىر چېغى،
تولمۇ قىسقا ئۇنىڭ ئۆمرى بىراق .
يىرتىلسا كالىندارنىڭ بىر ۋارىقى
ياشلىق گۈلدىن تۆكۈلىدۇ بىر يوپۇرماق .

يىللار شامىلى يەلپۈنىدۇ، ئىزلار كۆمۈلىدۇ،
يوپۇرماقسىز ياغاچ بىچارە بولىدۇ قاقشال ...
يىللار سېخى، قۇرۇق كەلمەيدۇ، ئەكىلىپ بېرىدۇ
قىزلارغا قورۇق، ئەرلەرگە ساقال .

بىراق، يىللارنى تىللاش توغرا كەلمەيدۇ،
مەيلى، ئۆتۈۋەرسۇن ئۆزىنىڭ يولى ...

ئادەملەرمۇ ۋاقتنى قولدىن بەرمەيدۇ،
چۆللەرنى بوستان قىلغان ئادەملەر قولى.

يىللارنىڭ قوينى كەڭ، پۇرسىتى نۇرغۇن،
تاغدەك ئىشلار يىللار بىلەن ئۆرە تۇرىدۇ.
قاراپ باق، ئاخشامقى بوۋاق كىچىككەن تۇرسۇن،
تۈنۈگۈن ئۆمىلەپ، ھە... بۈگۈن مېڭىپ يۈرىدۇ.

كۈرەشچان بالىلار قوغلىشىپ يىللار،
كۈرەش نەۋرىلىرىنى چوقۇم تاپىدۇ.
ئاخشام بەخت ئۈچۈن قۇربان بولغانلار
قەبرىسىنى يادلاپ كۆللەر ياپىدۇ.

مەيلى، ساقال سوۋغا قىلسا قىلسۇن يىللار،
مەنمۇ تاۋلىنىمەن يىللار قوينىدا.
ئىجادىم، شېئىرىمنىڭ ئىز تامغىسى بار،
ئالدىمدىن قېچىپ ئۆتكەن ھەر يىل بويىدا.

قېرىماسمەن كۈرەشنىڭ كەسكىن چېغىدا،
شېئىرىم يولتۇز بولۇپ يانار ئالدىمدا.
ئۆلۈم پەستە قېلىش، كۈرەشنىڭ داۋانلىق تېغىدا،
چىدام - غەيرەتنىڭ يەڭگىنى ھەر دەم يادىمدا.

ئېسىلارمەن مىلتىق ئېتىپ تاۋلانغان قولغا،
يېپىشارمەن بايراق بىلەن ئالغا ئاتىلغان يولغا.
كۈرەش باياۋاندا ھارماسمەن ئەسلا،
يېڭىش بىلەن كېلىپ چىقىمىز كەڭ غالىب يولغا.

يىللار، مەيدەمنى تۇتۇپ قاقاقلاپ كۆلمە،
ئالدىڭدا قىزىرىشتىن ئارتۇق كۆرىمەن ئۆلۈمنى.

قېرىتمەن دەپ ئارتۇق كۆڭۈل بۆلمە،
ئاخىرقى جەڭگە ئاتاپ قويايمەن ئوغلۇمنى

يىللار دېڭىزى دولقۇنلۇق بولساڭمۇ،
ئۇيقۇنلىرىڭنى يارىدۇ بىزنىڭ كاراپ .
يىلنىڭ ئۆتۈشى بىلەن قورقتىپ باقساڭمۇ،
ئىجاد يىللارنى قېرىتىدۇ، دەپ بېرىمىز جاۋاب .

1944 - يىل يانۋار، ئاقسۇ



ئىككى شېئىر

دوستۇم ... غا

خالايمەن، دوستۇم، بۇلاقتەك
خۇشال شارقىراپ ئېقىشنى ...
خالايمەن، ئەركىن تايلاقتەك
ئىجاد يايلىقىدا قىيغىتىشنى ...

خالايمەن، شېئىرىم ئۇرۇقلىرىنى
ۋەتەن باغرىغا چېچىشنى،
خالايمەن، دەريا قىرغاقلىرىدا
رەناگۈللەر ئېچىلدۇرۇشنى .

تۇغدى ئاناڭ سېنى، چوڭ قىلدى،
مېھرى بىلەن بېقىپ،
تەربىيىلىدى، ئوڭ قىلدى .
لېكىن سەن يەنە تىرىش، ئوبدان ئادەم بول،
ئۇنىڭ ئۈچۈن
ئىككىنچى ھەرىپەت ئانىسىدىن تۇغۇل .

1944 - يىل مارت، ئاقسۇ

بىزنىڭ مەمەت

(بالىلار بايرىمىغا بېغىشلاپ)

مەمەت تېخى بۇ يىل
ئاران تۆت - بەش ياش .
قوللىرى بۇدرۇق ،
تېنى قاتتىق تاش .

يۈزلىرى ئاپئاق
ھەمدە قارا قاش .
ئاسلان ۋە كۈچۈك
ئۇنىڭغا يولداش .

ئەتىگەن قوپىدۇ ،
يۇيىدۇ يۈزىنى .
باسمايدۇ چاپاق
ئۇنىڭ كۆزىنى .

ئىشتاننى كىيىپ ،
كۆڭلەكنى سابىي .
كۆڭلى تىنمايدۇ
مۇشۇكى تاپىي .

مۈشۈك مياڭلاپ،
سالام قىلىدۇ،
بۇرۇتلىرى بىلەن
سۆيۈپ قويدۇ.

ئاڭغىچە يېتىپ
كېلىدۇ كۈچۈك،
كۆزلىرى قىسقى،
ئەركىلەپ چۈچۈك .

ئاۋايلاپ پۇراپ،
ئاغا قارايدۇ .
قۇيرۇق شىپاڭلىتىپ
پۇتىنى يالايدۇ .

چايناپ بېرىدۇ
ناننى مۈشۈككە،
تاشلاپ بېرىدۇ
ئالا كۈچۈككە .

ھارۋىنى سۆرەپ
چىقار كۈچىغا ،
كۈچۈكنى باغلاپ،
يىپىنىڭ ئۇچىغا .

ياساپ داۋانلار ،
توپا توشۇيدۇ .
زەمبىرەك ياساپ ،
مۈشۈك قوشىدۇ.

پاقالچەكلرى
راسا تۇرۇلگەن .
قولدا چۈنق
تالدىن ئۆرۈلگەن .

ئوينايىدۇ راسا
تەرلەپ ھەم پىشىپ ،
قىزىق ئويۇنغا
تازا كىرىشىپ .

ماڭىدۇ يوللار ،
كىچىدۇ سۇلار .
ئارقىدا قالىدۇ
دۈمبەش داۋانلار .

«ھوت كۇش» دەپ ئۇ
بىرىدۇ كوماندا .
توخۇ - ئۆردەككە
ياسايدۇ ئاتاكا ...

قاچىدۇ چۈجىلەر...
ئالدىدا قاقاقلاپ ،
قوغلايدۇ كۈچۈك
ئۇنى پالاقلاپ .

مەمەتمۇ قالماي
ئالغا چاپىدۇ .
خىيالىدا ئۇ
يېڭىش تاپىدۇ.

شۇنداق قىپ مەمەت
ئوينىدى كۈندە .
ھەتتا چۈشكە
كىرىدۇ تۈندە .

چۈشىدە يەنە
ئۇ بىر قوماندان .
ئالغا - ئالغا دەپ،
يۈگۈرەيدۇ ھەر يان .

ئاز كۈندە مەمەت
چوڭمۇ بولىدۇ.
مەكتەپكە بالىلار
لىققىدە تولىدۇ .

بەلكى ساۋاقنى
ئوقۇيدۇ ئەلا،
باشقىلاردىن
قالمايدۇ ئەسلا .

ھەربىر ئىشدا
ئۇ چېچەن، قارام .
تۈگىتىپ ئىشنى
ئالىدۇ ئارام .

ھېچقانداق ئىشلار
قۇتۇلۇپ قالمايدۇ،
ئەمما مىلىقىنى
ئۇتۇپ قالمايدۇ .

نېمدېگەن راهەت
ئات بوپ ئوينسا،
نېمدېگەن راهەت
مىلىقلار ئاتسا .

1944 - يىل ئاپرېل، ئاقسۇ



كەل ، باھار

كۆكلەم باغرىم ، كەل ، سېغىندىم سېنى ،
يېشىل قوينۇڭغا تارتىۋال مېنى .
قۇشلىرىڭنىڭ سايرىشى ئارامى جاننىڭ ،
سۇلىرىڭنىڭ شارقىرىشى ھەرىكىتى تەننىڭ .
كۆكلەم ، بول چاپسان ، تەبىئەتكە جان سال ،
چىرماشسۇن تىرىلىپ ، ماڭا مەجنۇنئال .
كۆكلەم ، جىگىرىم سەن ، ئاچ ئېتىزلارنى ،
كەڭ سەھنەڭگە تارتىۋال ئىشچان قىزلارنى .
سەيلە قىلسۇن ھەر ياندا باھار پەرۋازى ،
جاراڭلىسۇن ئېتىزدا ئەمگەك ئاۋازى .
كەتمەن ئالسۇن دېھقان ، تىلغىسۇن يەرنى ،
ئالتۇن تېپىش ئۈچۈن تۆكسۇن ساپ تەرنى .
تورغايلار ئىلھام بەرسۇن چىرىلداپ ھاۋاغا ،
ھەر ياندا شادلىقتىن ھېسلار ھۇۋەيدا ،
كۆكلەم ، يەرگە دەم سال ، ئويغانسۇن قۇش - قۇرۇت ،
دەرەخلەر پەخىرلەنسۇن تارتىپ ساقال - بۇرۇت .
يېشىل باغلار ، ئارام چاغلار يۈزى ئېچىلسۇن ،
كەڭ ھاۋانىڭ قاتلىمىغا نۇرلار چېچىلسۇن .
دېھقان بالىسى جولىان بىلەن بەسلىشىپ تۇرسۇن ،
بوستان قىلىش ئۈچۈن يەرگە كەتمەننى ئۇرسۇن .
مەرۋايىتتەك تەرلىرى ماڭلايدىن ئاقسۇن ،

ئىشقا تويۇپ يەرلىرى قەنتىنى چاقسۇن .
بۇ قىياپەت، بۇ كۆرۈنۈش شائىرغا ئىلھام،
ھېچ تويىماسەن بۇلارنى زوق بىلەن يازسام .
كەل باھار! مەرھابا، كۈتمەن سېنى،
يېشىل ئىلھام قوينىغا ئوردىڭ ھېنى .

1944 - يىلى ماي، ئاقسۇ



تەسراتىم

ئوقۇپ ئەشئارلىرىنى غەرق مەست بولۇپ،
تەسراتىم چىنىسىگە تەسرات تولۇپ،
كۆزۈم بىر نۇقتىغا قاراپ قېتىپ قالدۇ،
ۋۇجۇدۇم خىيال بەھرىگە يېتىپ قالدۇ .
يېپىپ كىتابنى، ئۆزۈمگە سوئال بېرىمەن،
نەۋائى قانداق بىر ئۇلۇغ ئادەمدۇر دەيمەن .
قېنىدۇ شۇ نەۋائى، قېنى بىر كۆرسەم،
مۇبارەك قوللىرىنى ئۇنىڭ بىر سۆيسەم .
قاراپ تۇرسام «خەمسە» نى يازغاندا،
قاراپ تۇرسام قەلەمدە كۆھەر قازغاندا .
قاراپ تۇرسام پەرھادقا رەسىم سىزغاندا،
قاراپ تۇرسام شېرىنگە گۈللەر تىزغاندا .
قاراپ تۇرسام بەھرامنىڭ قىياپىتىگە،
قاراپ تۇرسام گۈلەندەمنىڭ لاتاپىتىگە .
قوي شائىر، سۆزلىمە، جۈيلۈپ يوققا،
نەۋائى كۆمۈلگەن ئەمەس تۇپراققا ...
يۈرىكى پاتمايدۇ ئالەمدە لەھەتكە،
روھى يۈلەنمەيدۇ ساماغا - ئەھەدكە .
ئۇنىڭ مازارىنى ھەربىر ۋاراقىتىن ئىزدە،
گۈمبەز - قەبرىسىنى ھەر مىسرادىن ئىزدە .
ئۇ ئىجاد دەرياسىغا چۆمۈلگەن،
ئۇ ھەر مىسرا تۈۋىگە كۆمۈلگەن .

1944 - يىلى ئىيۇل، ئاقسۇ

كۆردۈم

جاھان ئىچرە نەزەر سالدېم، تامام غەۋغالىنى كۆردۈم،
كۆڭۈل سۆيگۈ بازىرىدا مۇھەببەت، قايغۇنى كۆردۈم .

سەھەر باغۇ نازاكەتتە ئېچىلغان لالە - كۈللەرنىڭ
زاۋال ئارىلاش قېلىپ جۇتتا، سولاشقان ھالىنى كۆردۈم .

تېشىپ دەريا، ياساپ ئۇيقۇن، غۇلاچ ئېتىپ ئۇرۇپ تۇرسا،
ئۇ، قارا گىرۋەكلەرنىڭ توساپ تۇرغانىنى كۆردۈم .

1944 - يىل ، ئاقسۇ



شائىر توغرىسىدا مۇۋەششەھ

يىراقتىن سۆزلە، شائىر نازاكەت بۇلبۇلغا بوستان بول،
ھەتتا كەلگۈسى ئەۋلادلىرىڭ تىلغىمۇ داستان بول!

ئالمان - تالمان ئىجاد بېغىدا مېۋە پىشمۇن،
ئەلگە غورا بەرمەيدىغان سادىق باغۋەن بول!

شۆھرەت ئىزدىمە، شائىر، خالىسا ئۇ ئۆزى كەلسۇن،
ئىجاد، مېھنەت مەيدانىدا باتۇر، پالۋان بول!

ئارام ئالما ئىلھام بەزمىسىدە مۇقام ئېيتماي،
يىراق زامان كۆرگەزمىسىگە سەنئەتتىن مەيدان بول!

شەرەپ - شان ئۈنۈملۈك ئىجادنىڭ ھەر دەم يولدىشى،
ئىلھام سەنەم، سەن ئاشىق غەربىجان بول!

ئۆلۈم يوق ساغما، شائىر زادى ئۆلمەيدۇ،
ئەلنىڭ بۈيۈك گەۋدىسىدىكى ساپ قىزىل قان بول!

چۆرگىلەي، ئۆرگىلەي، سادىقنىڭ كېتەي، ئەل بويىدىن،
ئەلنىڭ تۇيغۇسىغا ئاندىك كۆيۈمچان بول!

نېمە كەم ئىلھام ئۈچۈن، دۇنيا خىلمۇخىل، دۇنيا مۆجىزە،
ھالال مېھنەت - كەشپىيات ئۈچۈن خورمىاس كان بول!

كۆرەڭلەشنى سەن ئىزدىمە، قەلىمىڭ تاپسۇن ھوسۇل،
مىليون خەزىنىلەردىن ئۇسسۇن، بەرىكەتلىك خامان بول!

رەشتە باغلاندى، شائىرلىقتىن يات ئادەم ئىدىم،
دېدى خەلق تۇيغۇسى: مېنىڭ ئۈچۈن جانان بول!

شەۋكەت تاپمايسەن ئىجادىيەت بېغىدا تۇرمىساڭ خالىس،
سايرا، ئۆتكۈر ھاڭ - تاڭ قالسۇن، بۇلۇلستان بول!

1944 - يىلى ئاۋغۇست، ئاقسۇ



چال، سازەندىم^①

(مۇخەممەس)

(مەشھۇر ناخشا ئىجادچىسى، ياش سازەندە زىكرى ئەپەندىگە بېغىشلايمەن)

چال سازىڭنى زوق بىلەن، تىنماي چال، سازەندىم،
ھەرىكىتىڭ تېتىك، قوللىرىڭ مەجنۇنتال، سازەندىم،
ناخشاڭ شېرىن، تاتلىق سېنىڭ، گويىكى بال، سازەندىم،
ياشلىقىڭ زىلۋا چېغىدا، ئىجاد قىلىپ قال، سازەندىم،
بۇ مۇخەممەس شۇنىڭ ئۈچۈن ساڭا ئىرسال، سازەندىم.

ئىجاد قىل ۋۇجۇدۇڭدا بار ئوبدان غەزەلنى،
كۈرەشچان سەنئەت مەيدانىدا باغلىغىن بەلنى،
سازلىرىڭ روھى بىلەن راست سۇغارغىن ئەلنى،
سەنئەتتىن مەۋجۇت قىل دولقۇنلۇق سەلنى،
شادىمان ھاياتىنىڭ قوينىدا ئوبدان ئەھۋال، سازەندىم.

بۇ ۋەتەندە جاراڭلىسۇن نەغمەڭ ساداسى،
ھاۋالارغا ئۆرلەپ كەتسۇن مۇڭلۇق ناۋاسى،
تەسەددۇق، خويمۇ كەڭ گۈزەللىك دۇنياسى،
كونا مۇقاملار لەززەتنىڭ ئەڭ چوڭ باباسى،
ئۆسۈش، ئىجاد، يۈكسىلىشكە ئەپلىك ئامال، سازەندىم.

بەھۋە يات كىرلەرنى تازىلىغاي ئېسىل سەنئەت،
ئىنكاسدۇر ھاياتنىڭ، جان ئۇچۇن لەززەت،
ئىلھام بېرىپ ۋىجدانغا، تەۋرەتسۇن خىسلەت،
سازەندىنىڭ قولىغا بەرمىسۇن ھېچ دەرد،
كۆڭۈل مەيلىنى سازنىڭ ئىشقى قىلسۇن ئىشغال، سازەندىم .

مۇقام - سەنەم، سەن بول بىر ئاشىق غېرىب،
ئۇچرىشىشقا ئالدىرا ۋۇجۇدۇڭ بېرىپ،
مۇھەببەتنىڭ مەنزىلىدە يۈر كۆكرەك كېرىپ،
ھەر قەدەمگە ئۈنچە - مارجان، ياقۇتلار تېرىپ،
شانۇشەۋكەت زېمىنىدا ئۆستۈر نىھال، سازەندىم .

ۋەتەن، خەلق ئۇچۇندۇر دائىم بىزنىڭ ئىشىمىز،
ئازاد تۇرمۇش ئاشىنىسى بولدى ھەربىر كىشىمىز،
زور مەقسەتلەر يولىدا بىزنىڭ ئوي ۋە پىكىرىمىز،
ئىجاد ئېتىشتۇر ھارماي يېپىيىشنى زىكرىمىز،
قوبۇل ئەيلەڭ شېئىرىمنى، سىز بىھالال، سازەندىم .

① شائىر «چال، سازەندىم» ناملىق بۇ مۇخەممەسنى 1944- يىل 9 - ئايدا مەشھۇر سازەندىمىز ۋە ئاتاقلىق مۇقامچىمىز زىكرى ئەلپەتتاغا بېغىشلاپ يازغان. گەرچە بۇ چاغدا شائىر لۇتپۇللا ئاقسۇدا، زىكرى ئەلپەتتا غۇلجىدا بولسىمۇ، ئۇنىڭ مۇزىكا ئىجادىيىتى شائىرغا زور ئىلھام بېغىشلىغان. شائىر ئۆزىنىڭ مەشھۇر ئوپېراسى «تاھىر - زۆھرە» غەزەللىرىگە ئاھاڭ ئىشلەشتە، زىكرى ئەلپەتتانىڭ مۇزىكا ئىجادىيىتىدىن كەڭ تۈردە پايدىلانغان.

مۇھتەملات

چېلىش، پۈكلە دۈشمەننى، ئۆرتە، ئوتقا ياق،
يېپىش غالىبىيەتكە، ساۋادەتكە كۆكرەك ياق .
كەسكىن مەنۇت يېتىپ، جانغا كەلسە ئىمتىھان،
دېمە ھەرگىز قۇربان بېرەيمۇ يە ياق .

ئۇز، غۇلاچ تاشلا، ئازادلىق دېڭىزىنى كەچ،
باتۇرلۇق ناخشىسىنى توۋلا ئەتە - كەچ .
ۋەتەن، خەلق قايغۇسىنى ھەممىدىن ئەلا بىل،
ۋەتەن ئۈچۈن كۈرەشتە سەن جېنىڭدىن كەچ .

گۈزەل ئەخلاق ھەرقاچان بولسۇن ساڭا يار،
كۆم يامانلىقنى، جايى بولسۇن ئۆڭكۈر - يار .
دۈشمەندىن ئۆزۈڭنى قوغدا، دائىم بول تەييار،
قولۇڭدىن چۈشمەسۇن زادى ئوق بىلەن يار .

1945 - يىل يانۋار، ئافسۇ

باھار ھەققىدە مۇۋەششەھ ①

باھار كۈلمەكتە، يولداش، تەبىئەت غەمگۈزار سېنىڭدەك.
قىش يىغلىدى، كۈلدى قۇياش خۇش زەركار، سېنىڭدەك .

لالىلەر قىلدى تەبەسسۇم، سۇلار سازىن چېلىپ ئاقتى،
دىماغى يارار خۇشبۇي، يەلپۈنۈپ چىن ئىنتىزار، سېنىڭدەك .

ئالەمنى ياغراتقۇچى بۇلبۇللار چاڭ - چاڭ سايراپ،
كۆكسىنى ئاچار ئېتىز چەكسىز گۈلزار، سېنىڭدەك .

لالە ياڭلىغ گۈللەر يۈزىگە تولۇپ ساپ قانلار،
بۇلبۇللار بەزمىسىگە بولدى خۇمار، سېنىڭدەك .

ئەجەب ئەزىزدۇر باھار پەسىللەر ئارىسىدا،
تەڭدىشى يوقتۇر يەنە خۇددى بەك يار، سېنىڭدەك .

زىيادىن ئەمچەك ئەمسە تاللار كېلىندەك تولغىنار،
قۇياش ھەممىگە تەڭ كۈلسە دەپ بەكمۇ ئىنتىزار، سېنىڭدەك .

ئېيخ! ... باھار قەدرىنى يەنە مەندەك كىملىرى بىلەر؟!
چۈنكى مەنمۇ چىن باھارغا تەشنائى زار، سېنىڭدەك .

زۇلۇم يوق بىچارىلەرگە قىش بوۋاينىڭ شورىدەك،
شۇلارغىمۇ مەڭگۈ شەپقەت بولسىدى يار، سېنىڭدەك .

ئى باھار، شارقىراتماڭغا بولغۇم بار قاينام ئۆركىشى،
چۈنكى كۆكلەم تاڭ شامىلى يۈرەككە مادار، سېنىڭدەك .

1945 - يىلى ماي، ئاقسۇ

① لۇتپۇللا مۇتەللىپ بۇ مۇۋەششەھنى ئۆزىنىڭ ئەڭ يېقىن دوستى، سەپدىشى شائىر بىلال ئەزىزىگە بېغىشلاپ يازغان. شائىر بۇ شېئىرىدا ئۆزىنىڭ باھارغا، ئازادلىققا بولغان تەلپۈ-نۇشىنى قەدىردان دوستى بىلال ئەزىزىگە ئېيتىش ئارقىلىق خەلقنىڭ باھارغا، يەنى ئازادلىققا بولغان تەشەللىقىنى چوڭقۇر لىرىك ھېسسىيات بىلەن ئىپادىلىگەن.

شائىر بىلال ئەزىزى خوتەنلىك بولۇپ، 1942 - يىلىنىڭ باشلىرىدا ئۈرۈمچىگە كېلىپ بىر مەزگىل ئۆلكىلىك دارىلمۇئەللىمىدە، كېيىن ساقچى كادىرلىرى يېتىشتۈرۈش مەكتىپىدە ئوقۇغان. ئۇ ئۈرۈمچىدە ئوقۇۋاتقان يىللاردا، لۇتپۇللا مۇتەللىپ «شىنجاڭ گېزىتى» دە ئەدەبىيات بېتىنىڭ مۇھەررىرى ئىدى. شۇ چاغدىلا ئىككى ياش شائىر ئوتتۇرىسىدا بىر - بىرىدىن ئۆگىنىش ۋە بىر - بىرىگە مەدەت بېرىشتەك چوڭقۇر دوستلۇق مۇناسىۋىتى ئورنىتىلغان. شائىر بىلال ئەزىزى 1943 - يىلىنىڭ ئاخىرى ئاقسۇ كونىشەھەر ناھىيىلىك ساقچىخانىغا خىزمەتكە بارغاندىن كېيىن، ئۇلار ئوتتۇرىسىدىكى مۇناسىۋەت تېخىمۇ قويۇقلاشقان. ئۇلار ئۈچ ۋىلايەت بىلەن مەخپىي مۇنا-سىۋەت باغلاپ، خەلقنى گومىنداڭغا قارشى تەشكىللەش يولىدا جىددىي ئىشلۇۋاتقان بىر پەيتتە، خائىنلارنىڭ ساتقىنلىقى بىلەن قولغا ئېلىنغان. 1945 - يىلى 9 - ئاينىڭ 18 - كۈنى شائىر لۇت-پۇللا مۇتەللىپ گومىنداڭ ئەكسىيەتچىلىرى تەرىپىدىن ئۆلتۈرۈلگەن. بىلال ئەزىزىمۇ بىللە ئۆلتۈ-رۈلگەن.

خىيالچان تىلەك

تېڭىرقىمايمەن، دوستلار، تىلەيمەن ئالىي تىلەكلەرنى،
چۈشۈرمەيمەن كۈرەشكە دەپ تۈرگەن بۇ بىلەكلەرنى .

مەرد باغۋەن غازاڭ قىلمايدۇ ۋاقىتسىز باغنى،
تەربىيىسىز سولدۇرۇپ گۈل - چېچەكلەرنى .

خىيالىم خۇددى تەلپۈنۈپ تۇرغان بىر سەبىي بالا،
ئېمىش ئۈچۈن قەدىردان ئاندىكى قوش ئەمچەكلەرنى .

لەززەتلىك خىيال ئارىسىدا بېقىپ ئاسمانلارغا،
تەپەككۈر كۆزى بىلەن كۆرىمەن روشەن بۇجەكلەرنى .

جانان ناز ئۇيقۇدا يېتىپ نىچۈك تولغانماس؟!
ئاشىقى كۈتۈپ تۇرسا ئېچىپ يورۇق روجەكلەرنى ...

نېمىشقا يازماي تىلەك ئارىلاش ھۇڭلۇق لىرىكىلارنى،
سۆيگۈ ئىشقى ئۆرتەپ كۆيدۈرسە يۈرەكلەرنى .

ئەزەلدىنلا خىيالچان ... ھۇڭلۇق بىر يىگىت ئىدىم،
تىڭشىغاچقا مومام ئاغزىدىن ساماۋى چۆچەكلەرنى .

سۆيگۈ دېڭىزى چوڭقۇرلۇقىدا مەن قاينام تۇرسام،
ئۇسسۇزلۇقۇم قانداق قانسۇن ئىچىپ كىچىك كۆلچەكلەرنى .

1945 - يىلى ئىيۇن، ئاقسۇ

ئاخىرقى سۆز ①

بۇ كەڭ دۇنيا مەن ئۈچۈن بولدى دەۋزەخ،
ياش گۈلۈمنى غازاڭ قىلدى قانخور ئەبلەخ...

1945 - يىل سېنتەبىر، ئاقسۇ



① بۇ، شائىر لۇتپۇللا مۇتەللىپنىڭ ئۆلۈم ئالدىدا گومىنداڭ تۈرمىسىنىڭ تېمىغا يېزىپ قال
دۇرغان ئەڭ ئاخىرقى شېئىرى. — مۇھەررىردىن.

مۇھەببەت ھەم نەپرەت

(كېچىك داستان)

ئەلەمگە نەپرەت ئوقۇدۇم،
مۇھەببەتتىن ئېلىپ ئىلھامنى .
ئالتە يىلىغا^① شېئىر توقۇدۇم،
قوبۇل قىل، بۇ سوۋغامنى .

1

دۈشمەن غالجىرلاپ،
يېزىغا تاشلاندى .
توپلار گۈلدۈرلەپ
ھۇجۇم باشلاندى .

ئۆرۈلۈپ تاملار،
باستى ياپونلار .
بالا - چاقلار،
زار قاقشاپ يىغلار .
ۋەيرانلىق تاشتى،
ھەددىدىن ئاشتى .
تاغلارنى كۆزلەپ،

① ياپون باسقۇنچىلىرىغا قارشى ئۇرۇشنىڭ ئالتە يىللىقى . — مۇھەررىردىن .

ئەللىمۇ قاچتى .
 — بىزلەرمۇ ئەلدىن
 قالمايلى موماي .
 قۇتۇلۇشقا ئوتتىن ،
 دېدى جالڭ بوۋاي .
 يىغىشتۇرۇشۇپ
 نەرسە — كېرىكىنى؛
 ئالدىراشلىقتا
 تاغدى يۈكىنى .
 بوۋاي كۆتۈردى
 خۇرجۇن — قاچنى .
 كېرەك — ياراغدىن
 قالدۇرماي پارچىنى .
 تۇيۇقسىزدىنلا
 ئىشك ئېچىلدى .
 ئىس ۋە توپىلار
 ئۆيگە چېچىلدى .
 ۋۇجۇدى خاراب
 بىر يىگىت كىردى .
 چوڭقۇر ئۇھ تارتىپ
 تېغىرقاپ تۇردى .
 كۆزلىرى ئاينىچ
 مەيۈس پاللىدار ،
 تەلەتتى ئۆمەسە ،
 تېنى غالىلدار .
 مىلتىق ئىستوۋۇلى
 يەرگە قارىغان .
 جانسىز قوللىرى

پەسكە ساڭگىلىغان .
 بوۋاي ھەم موھاي
 لام - جىم دېمىدى .
 بىر كۆرۈش بىلەن
 ئوغلنى تونۇمىدى .
 يات بىر قىياپەت
 غۇدىيىپ تۇرار؛
 كۆرمىگەن پەقەت
 گەۋدە كۆرۈنەر .
 لېكىن بۇ ھالەت
 يەنە قىستىدى .
 ۋىجدانى تېشىپ
 — بول، سۆزلە، — دېدى .
 ئۇ، گۇناھكار دەك
 يەرگە يىقىلدى .
 مەن ئوغلۇڭلار، دەپ
 دېمى سىقىلدى .
 موھايىنىڭ كۆزى
 يۈجۈن پارقىرىدى .
 جىمىرلاپ يۈزى
 بىردىن ۋارقىرىدى:
 — ئوغلۇم، قوزام، —
 دېدى، تاشلاندى،
 بوۋاي يۈرىكىدە
 غەزەپ باشلاندى .
 ۋاقىتسىز كېلىش
 شۈبھىگە قويدى .
 گۇياكى بوۋاي

ئۆزىنى سويدى .
 چوڭقۇر كۆزلىرى
 ياندى نەپرەتتە .
 پاتقاندىك بولدى
 چوڭقۇر كۈلپەتكە .
 كەكە ساقلى
 تىترەپمۇ كەتتى .
 ئەلەم - غەزىپى
 سۆڭەككە يەتتى .
 — ئېيت نېمە ئۇچۇن ،
 كەلدىڭ بۇ ياققا؟
 ھەممە كۈرەشتە
 بوپالسا قانغا .
 قانلىق سوقۇشلار
 ئەۋج ئېلىۋاتسا ،
 دۈشمەن ئېلىڭگە
 زۇلۇم سېلىۋاتسا؛
 دۈشمەننى يېڭىپ
 سوقۇش بېسىلغاندا ،
 غەلبە تۇغى
 ئېڭىز ئېسىلغاندا؛
 كەلسەڭ بولمايدۇ ،
 ئاندىن بۇ ياققا ...
 ئالمايدۇق سېنى
 ئاندىن قۇچاققا .
 قارىشىڭ غەلىتە ،
 ئەھۋالڭ ناچار .

كەچۈرەشكەنى
قىل ئەمدى ئىزھار ...

بېرىلگەن سوراق،
جاڭنى تىترەتتى .
موماي ئېچىنىپ:
«قوي، تەگمە» — دېدى .
بوۋاي مومايغا
ئالسىپ قارىدى .
گوي كۆز بىلەن
ھەقى ئايرىدى:
سوئالدىن ئۆتكەي،
راست جاۋاب بەرگەي .
باشتىن ئۆتكەننى
قويماستىن دېگەي .
سۆزنى ئاڭلاپ،
ئوبدان چۈشەنەي،
نېمىگە كەلدى،
ئاندىن ئىشەنەي .
شۇندىلا بالام
ھەم جان قوزام دەي .
باغرىمغا بېسىپ،
يۈزىدىن سۆيەي .
قارايتتى ئانا
قاتتىق ھومىيىپ،
سۆزلەلمەس ئوغلى
ئاينىچ ھودۇقۇپ .
كۈرەشتىن زېرىكىپ

كەتتىم دېمىدى .
 سىلەرنى سېغىنىپ
 كەلدىم دېمىدى .
 يۇلىنىڭ ئىشقى
 قويمىدى ، دېمىدى ،
 يۈرەك جامالىغا
 تويمىدى ، دېمىدى ؛
 گەپ قىلالىمىدى ،
 ھودۇقۇپ كەتتى .
 خىجىللىق دەردى
 يۈرەككە يەتتى .
 قىزاردى يۈزى ،
 پارقراپ كۆزى ،
 كۈچسىز لېۋىدىن
 چىقمىدى سۆزى .
 گويى تەڭكەندەك
 ئۈستىگە قامچا ،
 ماڭلايدىن ئاقتى
 چىپىلداپ تامچا .
 يارىتامدۇ ئاتا
 بۇنداق كېلىشنى ؟!
 ئورۇنسز ، بىۋاق
 بۇ «سېغىنىش» نى ؟!
 — سىلەرنى سېغىندىم ،
 شۇڭلاشقا كەلدىم .
 ئاخىرقى ئۆمرۈمدە
 بىللە ئۆلەي دېدىم .
 — كەچتىم سېنىڭدەك

مېنىڭ ئوغلۇم يوق .
 سەندەك ئوغلۇلسىز
 مېنىڭ كۆڭلۈم توق .
 مۇنداق ئوغلۇللۇق
 ساڭا گەمەس خاس .
 قورقۇش ۋە تىترەش
 ھەرگىز ياراشماس .
 نېمە قىلساڭ قىل ،
 بىزلەر كېتىمىز .
 پارتىزانلارغا
 بېرىپ يېتىمىز ،
 مەن قېرى ئاتاڭ
 بولدۇم پارتىزان .
 ۋەتىنىم جېنىمدۇر ،
 ھەممىدىن مېھرىبان .
 ئاداققى ئۆمرۈمدە
 ۋەتەن دەپ ئۆلەي .
 ۋەتىنىم ئۈچۈن
 ساپ قېنىم تۆكەي ، —
 دېدى گەپ - سۆز يوق ،
 موماينى يېتىلىدى .
 ئىشك تەرەپكە
 ئوقتەك ئېتىلدى .
 يىگىت ھەيكەلدەك
 قېتىپلا قالدى .
 چوڭقۇر خيالغا
 يېتىپلا قالدى .

تالاغا چىقتى،
 قارىدى ئۇزاققا،
 بوۋاي ۋە موماي
 كەتكەن يىراققا .
 قىشنىڭ شامىلى
 چېقىپ ئۆتىدۇ .
 يېڭى ئىزلارنى
 كۆمۈپ كېتىدۇ .
 ئۆپچۈرە خاراب ،
 قارا كۆل بولغان .
 باغۇ بوستانلار
 دەشتۇچۇل بولغان .
 ھېسابسىز جەسەت
 دۆۋىلىنىپ ياتقان .
 يېزىنىڭ ئىچى
 قانلارغا پاتقان .
 لاۋۇلداپ يالقۇن
 ئەتراپنى قابىلار .
 ۋەھشىي ياپونلار
 پاك جاينى تاپىلار .
 تۇن قاراڭغۇسى
 كەلدى - دە ، باستى .
 گويىكى ئۇنى
 تىك دارغا ئاستى .
 ئۇنىڭ يۈرىكى
 خۇددى ئىدى تاش .

دارنىڭ ئاستىدا
 ئەگەمسى ئىدى باش .
 كۆزى يۇمۇلۇپ ،
 يەنە ئېچىلدى ،
 خۇددى ئالدىغا
 نۇرلار چېچىلدى .
 كۆردى ئالدىدا
 باشقىچە گەۋدە ،
 چېرىدە يېتىش
 قىلار تەنتەنە .
 يۈزى قىپقىزىل ،
 خۇددى جىنەستە ،
 زىلۋا بويلىرى
 سىرلىق گۈلدەستە .
 يىگىتنىڭ كۆزى
 يوغان ئېچىلدى ،
 پەرۋانىدەك ئۇ
 قىزغا ئېتىلدى .
 — سەنمۇ ئومىقىم ،
 سۆيگۈنۈم يۇلى ،
 بەختىم بېغىنىڭ
 ئېچىلغان گۈلى .
 بىراق ، ياش قىزچاق ،
 چېكىندى دەرھال ،
 ئۆزگىرىپ رەڭگى ،
 تىترىدى غال — غال .
 — توختىغىن ، تۇتما ،
 ماڭا قول سوزما .

مۇھەببەت شەرتىن
 ۋاقىتىسىز بۇزما .
 ئەسكەر ئىدىك سەن ،
 نېمىگە كەلدىڭ؟!
 ئۇشۇمتۇت كەيسەن ،
 كىمنى سېغىنىدىڭ؟!
 ئاتا ھەم ئاناڭ
 تاغلاردا يۈرسە ،
 ۋەتەن يولىدا
 جاپالار كۆرسە ،
 سەن بۇ يەرلەردە
 نىم قىپ يۈرسەن؛
 دۈشمەنگە قانداق
 مۇشتۇم تۇرسەن؟!
 قېنى سەندىكى
 ياشلىق ئىرادە؟
 قېنى سەندىكى
 ئاداققى ۋەدە؟!
 قېنى كۈرەشتە
 باتۇر بولغىنىڭ ،
 دۈشمەننى سۈرۈپ ،
 تارمار قىلغىنىڭ؟
 قېنى مۇشەققەت ،
 جاپاغا تۈزگىنىڭ ،
 قېنى يېڭىشنىڭ
 سۈيىدە ئۈزگىنىڭ؟!
 قېنى ۋەتەنگە
 جاننى بەرگىنىڭ؟!

قېنى دۈشمەنگە
 كۆكرەك كەرگىنىڭ ؟
 قېنى ئېيتقنا ،
 چىن مۇھەببىتىڭ ؟
 ۋەدىلەر بېرىپ ،
 يازغان ئۇ خېتىڭ ؟
 ھەربىر كۈرەشتە ،
 ئۇلۇغ تەۋرەشتە ،
 غەلىبە قۇچۇپ ،
 يازمەن دېگىنىڭ ؟
 پولاتتەك چىڭىپ ،
 دۈشمەننى يېڭىپ ،
 ئۈستۈنلۈك ئېلىپ ،
 بارمەن دېگىنىڭ ؟
 ھەممىسى يالغان ،
 سەندەك سۆيگۈ يوق .
 يولغا باققان
 ئىنتىزارىم يوق .
 مۇھەببەت ئەسلى ،
 كۈرەشتە ئاشار .
 ئۇندىن كۈچ ئېلىپ ،
 دولقۇنلاپ تاشار .
 مەندە مۇھەببەت
 ھەرگىز سوۋۇماس ؛
 سەن چۈشەنگەندەك
 نەپرەتلىك بولماس .
 قىستالغ كۈنلەردە
 ئۆچمەس يالقۇنى .

تىخىشساڭ ئەگەر .
 دېڭىز شاۋقۇنى .
 مەنزىلگە بارماي ،
 بۇندا قېلىپسەن ،
 كۈرەشتىن قېچىپ ،
 ھالدىن تېپىپسەن .
 خوش ئەمەسە ، جالڭ ،
 تاغقا كېتىمەن ،
 پارتىزانلارغا
 بېرىپ يېتىمەن .
 دېدى - دە ، قارىدى
 ئويناق كۆزىدە .
 بار ئىدى غەزەپ
 ئونلۇق سۆزىدە .
 يىگىت بىرھازا
 تاش بولۇپ قاتتى ،
 تىرىكلا تۇرۇپ ،
 قەبرىگە پاتتى .
 بۇ مۇھەببەتنىڭ
 نەپرەتى ئىدى ؛
 ئەلنى سۆيۈشنىڭ
 قىزغىن تەپتىدى .
 يىگىت تىلەتتى
 كۆزىدىن كەچۈردى .
 سۆيگۈ ئۆتىنىڭ
 مېھرىن ئۆچۈردى .
 غەزەپكە تولۇپ ،
 تاغقا يول ئالدى .

«ئاھ...» دېدى يىگىت،
قېتىپلا قالدى .
بېشى ئايلنىپ،
كۆزى تورلاشتى،
گۈلدەك چىرايى
بىردىن سولاشتى .

3

يۈگۈردى، باردى
لېھىچاڭ ئالدىغا .
«ئەپۇ قىل» دېدى،
يىقىلىپ پۇتقا؛
— يىغىلىدىم، ئازدىم،
مەن چوڭ گۇناھكار.
غەزەپ ۋە نەپرەت
تاشنىمۇ كېسەر.

4

كېتىپ بازار جەڭ،
ئۈچ كۈندىن بېرى،
ئۇرۇش تەقدىرى
بولماي بىر سېرى .
چوڭقۇر ئاكوپلار
قويماي يېمىرىلدى،
دۈشمەن ئەسكىرى
مىڭلاپ قىرىلدى .
شۇندىمۇ دۈشمەن

قابىماس ئارقىغا ،
جان - پېنى چىقىپ
كەلسىمۇ ھەلقۇمغا .
ئۇرۇش تەقدىرىن
قىلىش ئۈچۈن ھەل ؛
ئاتاكا باشلاندى
مەيدان بويلاپ دەل .
قىيقاس ۋە چۇقان
قاپلاپ مەيداننى ؛
كۆرۈنەر خۇددى
قويماستەك جاننى .
ئۇچراشتى ئەنە ،
ئىككى تەرەپ تەڭ ،
باشلاندى قانلىق
گىرەلەشمە جەڭ .
جاڭنىڭ نەيزىسى
دائىم سانجىلار ،
كۈچلۈك قولدا
دۈشمەن يانچىلار .
كەلسە ياپونلار
تاشلايدۇ مىجىپ ،
جاڭنىڭ ئالدىدىن
كېتەلمەس قېچىپ .
قانلار تۆكۈلدى ،
دەريا - كۆل بولدى ،
دۈشمەن تارمار بوپ ،
غەلبە مول بولدى .
تاغدىن پارتىغانلار

كېلىپ قوشۇلدى.
دۈشمەن بەللىرى
تامام ئوشۇلدى .

5

سوقۇش تۈگىدى،
جەڭمۇ بېسىلدى .
غەلىبە تۇغى
ئېگىز ئېسىلدى .
ئۇرۇشتىن يەكۈن
قىلغاندا لېنجاڭ،
ئۇنىڭ سۆزىنى
بۆلەتتى چۇقان .
دۈشمەن يوقاتقان
قورال ۋە جاننى
كۆرسىتىپ كېلىپ،
ئەسلىدى جاڭخېنى .
— ۋەتەنگە باغلاپ
يۈرىكىن دائىم،
قىلمىدى ئەسلا
ئۆلۈمدىن ۋايىم .
بۇ قېتىم جەڭدە
يالقۇز بىر ئۆزى،
كەلسىمۇ قارشى
دۈشمەندىن يۈزى،
قەدەم چېكىنمەي
ئالغا ئىنتىلدى،
دۈشمەن ئۈستىگە

ئوقتەك ئېتىلدى .
 ئۇرۇشمۇ تۈگەپ ،
 ئىزدەندىم ئۇنى .
 تەبىرىكلەش ئۈچۈن
 باتۇر جەڭچىنى .
 ھېچكىم بىلمەيدۇ
 نەدە قالغىنىن ،
 ياكى مەجرۇھ بوپ
 ھوشسىز ئالغىنىن .
 سۆزمۇ تۈگمەي ،
 پەرياد سالدى قىز .
 مەيداننى بويلاپ ،
 باراتتى ئۇ تېز .
 مەيدان كېزەتتى ،
 كۈن - تۈن ئىزدەيتتى .
 جەڭچىنىڭ ئىشىقى
 قەلبىن ئېزەتتى .
 چىدىيالىماس ھېچ
 جەسەتنى تاپماي ،
 يۈزىگە قىزىل
 بايراقنى ياپماي .
 ياقىلاپ دەريا ،
 باراتتى ئالغا .
 ئىنتىزار بولغاندەك
 گۈزەل بىر تاغقا .
 ئېشىپ قىرغاقتىن ،
 چىققاندا بىر چاغ ،
 پۇتلاشتى ئاغا

سوزۇلغان ئاياغ .
 ئاتتى ئۆزىنى
 جەسەت ئۈستىگە؛
 چىداي پەقەت
 جاننىڭ ھۆسنىگە .
 يىغلايتتى قىزچاق
 تۆكۈپ يېشىنى .
 يەردىن كۆتۈرمەي
 مۇڭلۇق بېشىنى .
 — كەچۈر يىگىتىم،
 سۆيۈملۈكۈم جاڭ،
 سېنىڭدىن رازى،
 ئانا ۋە ئاناڭ .
 سېنىڭدىن رازى
 ئۇرۇق — تۇغقىنىڭ:
 سەپتىكى جەڭچى
 ۋەتەن ھەم يۇرتۇڭ!

6

مۇھەببەت، نەپرەت
 بىر تۇغقان ئەمەس .
 لېكىن بۇلارنى
 ئايرىماق بەك تەس .
 نەپرەت ھەم لەنەت
 دۈشمەنگە خاستۇر؛
 دوستقا مۇھەببەت
 ھەرقاچان ماستۇر .
 دۈشمەنگە نەپرەت
 ھەربىر يۈرەكتە
 يانسۇن، ئۇتاشسۇن

ئۆرلەپ پەلەككە .
 ۋەتەن، بىل، ئاناڭ،
 قاينسۇن رىغبەت ،
 مەشئەلدەك يانسۇن
 قايناق مۇھەببەت .
 مۇھەببەت جاڭغى
 سورىدى جەڭدە .
 باغلىغاچقا دىل
 ئەزىز ۋەتەنگە .

7

تۇن ئىدى بوران،
 قۇترار شىۋىرغان .
 كىمىلەر شەرققە
 قاراپ يول ئالغان ؟!
 جۇڭخۇا ئەۋلادى،
 ئۇلار جەڭچىلەر .
 ۋەتەن يولىدا
 كۈرەشكۈچىلەر .
 قۇترىسىمۇ جۇت،
 بەربىر، ماڭار،
 تۇنلەر سۈرۈلۈپ،
 ئاتقۇچە تاغلار .
 تاغنىڭ شولىسى
 ئەنە يىراقتا ؛
 كۈرەش بىلەن سەن
 چامدا، شۇ ياققا !

1942 - يىلى ئىيۇل، ئۈرۈمچى

يىللارغا جاۋاب

ئاپتورى : لۇتپۇللا مۇتەللىپ
نەشرگە تەييارلىغۇچى : يالقۇن روزى
مەسئۇل مۇھەررىرى : زىلپىخا ئەزىز
مەسئۇل كوررېكتورى : گۈلشەھەر نېغمەت
تەكلىپلىك كوررېكتورى : ئايگۈل ياسىن
مۇقاۋىسىنى لايىھىلىگۈچى : ئەكبەر سالىھ
نەشر قىلىپ تارقاتقۇچى : شىنجاڭ خەلق نەشرىياتى
ئادرېسى : ئۈرۈمچى شەھىرى جەنۇبىي ئازادلىق يولى 348 - نومۇر
تېلېفون : 2827472-0991
پوچتا نومۇرى : 830001
باسقۇچى : شىنجاڭ شىنخۇا 2 - باسما زاۋۇتى
ساناقچى : شىنجاڭ ئۇيغۇر ئاپتونوم رايونلۇق شىنخۇا كىتابخانىسى
فورماتى : 880×1230 مىللىمېتىر ، 1/32
باسما تۈزۈمى : 4
قىستۇرما بېتى : 4
نەشرى : 2008 - يىلى 7 - ئاي 1 - نەشرى
باسمىسى : 2009 - يىلى 2 - ئاي 2 - بېسىلىشى
تراژى : 5001-8000
كىتاب نومۇرى : ISBN 978-7-228-11691-1
باھاسى : 12.00 يۈەن
